

മി. സ്പീക്കർ: ഓർഡർ..... ഓർഡർ..... ചോദ്യം നമ്പർ *151

ബ്രഡ്ഡിലും ബണ്ണിലും കാൻസറുണ്ടാക്കുന്ന രാസവസ്തുക്കളുടെ സാന്നിധ്യം

(*151) ശ്രീ. സി. മമ്മൂട്ടി:

ശ്രീ. മഞ്ഞളാംകുഴി അലി:

ശ്രീ. പി. കെ. ബഷീർ:

ശ്രീ. ആബിദ് ഹുസൈൻ തങ്ങൾ: താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) ബ്രാൻഡഡ് കമ്പനികൾ വില്പന നടത്തുന്ന ബ്രഡ്ഡിലും ബണ്ണിലും കാൻസറുണ്ടാക്കുന്ന രാസവസ്തുക്കളുടെ സാന്നിധ്യം സെന്റർ ഫോർ സയൻസ് ആന്റ് എൻവയോൺമെന്റ് നടത്തിയ പരിശോധനകളിൽ കണ്ടെത്തിയതായി പുറത്തുവന്ന റിപ്പോർട്ടുകൾ ശ്രദ്ധയിൽപ്പെട്ടിട്ടുണ്ടോ;

(ബി) ഇവയിൽ പല ബ്രാൻറുകളുടെ ഉല്പന്നങ്ങളും പ്രാദേശികമായി നിർമ്മിച്ച് വില്പന നടത്തുന്ന ഉല്പന്നങ്ങളും ഇപ്പോഴും വിപണിയിൽ സുലഭമാണെന്ന കാര്യം ശ്രദ്ധിച്ചിട്ടുണ്ടോ;

(സി) സംസ്ഥാന ഭക്ഷ്യ സുരക്ഷാ വകുപ്പോ മറ്റേതെങ്കിലും ഏജൻസിയോ ഇക്കാര്യത്തിൽ പരിശോധന നടത്തിയിട്ടുണ്ടോ; ഉണ്ടെങ്കിൽ കണ്ടെത്തലുകൾ

സംബന്ധിച്ച് വിശദമാക്കാമോ; ഇത്തരം വിഭവങ്ങളുടെ വിതരണത്തിൽ നിയന്ത്രണ നടപടികൾ സ്വീകരിക്കാൻ ഉദ്ദേശിക്കുന്നുണ്ടോയെന്ന് വ്യക്തമാക്കാമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ,

(എ) ഡൽഹിയിലെ സെന്റർ ഫോർ സയൻസ് ആന്റ് എൻവയോൺമെന്റ് നടത്തിയ പരിശോധനയിൽ രാജ്യത്ത് വില്പന നടത്തുന്ന ചില ബ്രാൻഡഡ് കമ്പനികളുണ്ടാക്കുന്ന ബ്രഡ്ഡിലും ബണ്ണിലും പൊട്ടാസ്യം ബ്രോമേറ്റിന്റെയും പൊട്ടാസ്യം അയോഡേറ്റിന്റെയും സാന്നിധ്യമുള്ളതായിട്ടുള്ള റിപ്പോർട്ടുകൾ ശ്രദ്ധയിൽപ്പെട്ടിട്ടുണ്ട്. ഈ റിപ്പോർട്ട് വന്നയുടൻതന്നെ ഭക്ഷ്യസുരക്ഷാ കമ്മീഷണറുടെ നിർദ്ദേശപ്രകാരം സംസ്ഥാനത്തിന്റെ വിവിധ ഭാഗങ്ങളിൽ നിന്ന് ബ്രഡ്ഡുകളും ബണ്ണുകളും ശേഖരിച്ച് ഭക്ഷ്യസുരക്ഷാ വകുപ്പിന്റെ കീഴിലുള്ള ലാബുകളിൽ പരിശോധന നടത്തി. ഇത്തരം പരിശോധനകളിൽ കാൻസറുണ്ടാക്കുന്ന രാസവസ്തുക്കളുടെ സാന്നിധ്യം കണ്ടെത്താൻ കഴിഞ്ഞിട്ടില്ല.

(ബി) കേരളത്തിൽ വിതരണം ചെയ്യുന്ന ബ്രാൻഡഡ് കമ്പനികളുടെയും പ്രാദേശികമായി നിർമ്മിച്ച് വിൽപന നടത്തുന്ന 28 ബ്രഡ്ഡ് സാമ്പിളുകളും 3

ബണ്ണ സാമ്പിളുകളും പരിശോധന നടത്തി അവയിൽനിന്ന് കാൻസർ ഉണ്ടാക്കുന്ന രാസവസ്തുക്കളുടെ സാന്നിധ്യം കണ്ടെത്തിയിട്ടില്ല.

(സി) ഭക്ഷ്യസുരക്ഷാ വകുപ്പ് സംസ്ഥാനത്തിന്റെ വിവിധ ഭാഗങ്ങളിൽനിന്നും ബ്രഡ്സിന്റെയും ബണ്ണിന്റെയും സാമ്പിൾ ശേഖരിച്ച് പരിശോധന നടത്തിയെങ്കിലും ആരോഗ്യത്തിന് ഹാനികരമായ രാസവസ്തുക്കൾ കണ്ടെത്താൻ കഴിഞ്ഞില്ല.

ശ്രീ. സി. മമ്മൂട്ടി: സർ, സെന്റർ ഫോർ സയൻസ് ആന്റ് എൻവയോൺമെന്റ് ലാബിൽ 38 സാമ്പിൾ എത്തിച്ചതിൽ 84 ശതമാനം സാമ്പിളുകളിലും അപകടകരമായ അളവിൽ പൊട്ടാസ്യം ബ്രോമേറ്റിന്റെയും പൊട്ടാസ്യം അയോഡേറ്റിന്റെയും അംശം കണ്ടെത്തിയെന്നാണ് വാർത്ത. ഇതുസംബന്ധിച്ച് കേന്ദ്രമന്ത്രിയുടെ ശ്രദ്ധയിൽപ്പെടുത്തിയതിനെത്തുടർന്ന് അത് പരിശോധന നടത്താൻ തീരുമാനിച്ചു. പൊട്ടാസ്യം അയോഡേറ്റിന്റെ ഭാഗമായി തൈരോയിഡിനെ ബാധിക്കുന്ന രോഗങ്ങൾ, വൃക്ക രോഗങ്ങൾ, കാൻസർ തുടങ്ങിയ മാരകമായ രോഗങ്ങൾ വരാനുള്ള സാധ്യതയുണ്ടെന്നാണ് കണ്ടെത്തിയിട്ടുള്ളത്. പലരും വെറും വയറ്റിൽ ബ്രേക്ക് ഫാസ്റ്റായി ബ്രഡാണ് കഴിക്കുന്നത്. ഇതിലടങ്ങിയിരിക്കുന്നത് ഇത്രയും മാരകമായ രോഗങ്ങൾ

വിതയ്ക്കുന്ന ഒന്നാണെങ്കിൽ ഇതിന്റെ പരിശോധന സൂക്ഷ്മമായി നടത്തിയതാണോ? യൂറോപ്യൻ രാജ്യങ്ങളിലും അമേരിക്ക, ആസ്ട്രേലിയ, ന്യൂസിലാന്റ് എന്നിവിടങ്ങളിലുമൊക്കെ ഇത് നിരോധിക്കപ്പെട്ടിട്ടുണ്ട്. ബ്രിട്ടാനിയയിൽ ഇതിന്റെ അംശമില്ലായെന്ന് രേഖപ്പെടുത്തിയെന്ന് പറയുന്നു. ഇക്കാര്യം പത്രങ്ങളിൽ വലിയ വാർത്താ പ്രാധാന്യത്തോടെ വരുകയും ചെയ്തു. ഇതിന് ഗൗരവമായ പരീക്ഷണമോ നിരീക്ഷണമോ നടത്തിയിട്ടുണ്ടോ; ഇതിന് പ്രാഥമിക പരിശോധന മാത്രമാണോ നടത്തിയിട്ടുള്ളത്; ഇല്ലെങ്കിൽ എല്ലാ സൗകര്യങ്ങളുമുള്ള വലിയ ലാബുകളിൽ ഗൗരവതരമായും സുതാര്യമായും പരിശോധന നടത്താനുള്ള സംവിധാനമുണ്ടാക്കാൻ തയ്യാറാകുമോ?

ശ്രീമതി കെ. കെ. ശൈലജ ടീച്ചർ: സർ, ആഹാര സാധനങ്ങളിൽ ഇത്തരത്തിലുള്ള മാതൃകമായ വസ്തുക്കൾ കലരുക എന്നുള്ളത് വളരെ ഗുരുതരമായിട്ടുള്ള പ്രശ്നമാണ്. ഇപ്പോൾ നടത്തിയ പരിശോധനയിൽ ഇത് കണ്ടെത്താൻ കഴിഞ്ഞിട്ടില്ല. മാക്സിമം റെസിഡ്യൂ ലിമിറ്റ് നോക്കിയിട്ടാണ് കാര്യങ്ങൾ ചെയ്യുന്നത്. മൂന്ന് റീജിയണൽ ലാബുകളും ഒരു ജില്ലാ ഫുഡ് സേഫ്റ്റി ലാബും ഉൾപ്പെടെ നാല് പ്രധാനപ്പെട്ട പരിശോധനാ ലാബുകളാണ് ഇവിടെയുള്ളത്. മറ്റ് കാര്യങ്ങൾ പരിശോധിക്കാൻ മറ്റ് ലബോറട്ടറികളും

സംവിധാനങ്ങളുമുണ്ട്. ബഹുമാനപ്പെട്ട അംഗം പറഞ്ഞതുപോലെ കുറച്ചുകൂടി ഗൗരവമേറിയ പരിശോധന നടത്തേണ്ടതായിട്ടുണ്ടെന്നാണ് കരുതുന്നത്. അതിനുള്ള സംവിധാനം ഭാവിയിൽ ഉണ്ടാക്കുന്നതായിരിക്കും.

ശ്രീ. സി. മമ്മൂട്ടി: സർ, ഭക്ഷണ പദാർത്ഥങ്ങളിൽ ബ്രഡ് മാത്രമല്ല ഉപ്പുപൊടിയിൽ കുപ്പിച്ചില്ലും കണ്ടെത്തി. മൂന്നാല് വർഷം മുമ്പ് ഈ സഭയിൽ തന്നെ ഉന്നയിച്ച ഒരു വിഷയമാണിത്. നാരങ്ങയുടെ മുകളിൽ പുരട്ടുന്നതിനുവേണ്ടി ഒരു കുട്ടി ഉപ്പ് കയ്യിലിട്ട് കയക്കിയപ്പോൾ കൈ മുറിഞ്ഞു. അത് പരിശോധന നടത്തിയപ്പോൾ ഉപ്പിൽ കുപ്പിച്ചില്ലിന്റെ അംശമുണ്ടെന്നറിഞ്ഞു. കട്ട പിടിക്കാതിരിക്കാൻവേണ്ടി ആറ് ശതമാനം കുപ്പിച്ചില്ല് പൊടി ചേർക്കാൻ അനുമതി കൊടുത്തു എന്നുപറയുന്നു. അന്വേഷണം നടത്തിയപ്പോൾ അന്നപൂർണ്ണ എന്ന വലിയ കമ്പനിയുടെ ഉപ്പുപൊടിയായിരുന്നു അത്. ഈ അനുഭവം ഉണ്ടായത് എന്റെ മകൾക്കുതന്നെയായിരുന്നു. 2003-ൽ ഞാൻ പരിശോധന നടത്തിയപ്പോൾ ആറ് ശതമാനം വരെ കുപ്പിച്ചില്ല് പൊടി ഉപ്പ് പൊടിയിൽ ഇടാനുള്ള അനുമതി കൊടുത്തു എന്നുപറയുന്നു. പൊടി ഉപ്പിന് കൂടുതൽ ഡിമാന്റ് വന്നപ്പോൾ പ്രൊഡക്ഷൻ കൂട്ടാൻ കഴിയാത്തതുകൊണ്ട് കമ്പനി കുടിൽ വ്യവസായത്തെ

ഏൽപ്പിച്ചു. അവർ കുപ്പിയൊക്കെ പൊടിച്ച് പൊടി ഉപ്പിൽ ചേർക്കാൻ തുടങ്ങി. അതുപോലെ ജനങ്ങളുടെ ആരോഗ്യത്തെ ബാധിക്കുന്ന മാതൃകരോഗങ്ങൾ വന്നുകൊണ്ടിരിക്കുന്ന സാഹചര്യത്തിൽ ഇത് നമ്മൾ കഴിക്കുന്ന ഭക്ഷണമാണെന്ന് മനസ്സിലാക്കി ഒരു പ്രത്യേക പാക്കേജ് ആവിഷ്കരിച്ച് എല്ലാ ഭക്ഷണ പദാർത്ഥങ്ങളും സൂക്ഷ്മമായി പരിശോധന നടത്താനുള്ള നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇത് തീർച്ചയായും

പരിഗണനാർഹമായ ഒരു വിഷയമാണ്. ഉപ്പിൽ മാത്രമല്ല തേയില, വെളിച്ചെണ്ണ തുടങ്ങി പല ഭക്ഷ്യവസ്തുക്കളിലും കടുത്ത മാലിന്യങ്ങൾ കലരുന്നതായി റിപ്പോർട്ടുകൾ വരുന്നുണ്ട്. അതുകൊണ്ട് ഈ പരിശോധനാ സംവിധാനം കുറച്ചുകൂടി കർശനമാക്കുന്നതിന് ആലോചിക്കുന്നുണ്ട്. പ്രധാനമായും മൂന്ന് മൊബൈൽ ഫുഡ്സേഫ്റ്റി ലാബിന്റെ പ്രവർത്തനം തുടങ്ങണമെന്ന് ഡിപ്പാർട്ട്മെന്റ് ആഗ്രഹിക്കുന്നുണ്ട്. അതിൽ ഒന്ന് ഈ ഓണക്കാലത്തുതന്നെ ഭക്ഷണ പദാർത്ഥങ്ങൾ പരിശോധിക്കാൻ സജ്ജമാക്കുമെന്നാണ് അറിയിക്കാനുള്ളത്.

ശ്രീ. അബൂൽ ഹമീദ് മാസ്റ്റർ: സർ, സംസ്ഥാനത്ത് ഇത്തരം ഭക്ഷണ

വസ്തുക്കൾ വിപണനം ചെയ്യുന്ന ഏതെങ്കിലും കമ്പനികൾക്കോ അവരുടെ സംഘടനകൾക്കോ എതിരെ സ്വീകരിച്ച ഏതെങ്കിലും നടപടികൾ നിർത്തിവയ്ക്കണമെന്നോ ഉപേക്ഷിക്കണമെന്നോ ആവശ്യപ്പെട്ട് സർക്കാരിനെ സമീപിച്ചിട്ടുണ്ടോ; എങ്കിൽ ഇത്തരത്തിൽ ഏതെങ്കിലും നടപടി സ്വീകരിച്ചിട്ടുണ്ടോ?

ശ്രീമതി കെ. കെ. ശൈലജ ടീച്ചർ: സർ, ചില കാര്യങ്ങൾ പരിശോധിച്ച്

ചിലർക്കെതിരെ കേസുകളുണ്ടാക്കിയിട്ടുണ്ട്. അതെല്ലാം ഇപ്പോൾ നടപടിക്രമങ്ങളിലാണ്. പരിശോധനയുടെ ഭാഗമായി വെളിച്ചെണ്ണയുടെ ചില ബ്രാൻഡുകൾ നിരോധിച്ചിട്ടുണ്ട്. ഇപ്പോഴും പരിശോധനകൾ നടന്നുകൊണ്ടിരിക്കുന്നുണ്ട്. അതിന്റെ കാര്യങ്ങൾ അന്വേഷണ ഘട്ടത്തിലാണ്. ചില കേസുകൾക്ക് നടപടി സ്വീകരിച്ചിട്ടുണ്ട്.

ശ്രീ. പി. കെ. ബഷീർ: സർ, നമ്മുടെ സംസ്ഥാനത്തെ എല്ലാ ഭക്ഷണ

പദാർത്ഥങ്ങളിലും ഈ രാസവസ്തുക്കളുടെ അതിപ്രസരമുണ്ട്. ഇത്തരം പ്രശ്നങ്ങൾ പരിശോധിക്കുന്നതിന് നമ്മുടെ സംസ്ഥാനത്ത് ലബോറട്ടറികളുടെ അപര്യാപ്തതയുണ്ടെന്ന് നമുക്കെല്ലാവർക്കും അറിയാം. അതുകൊണ്ട് ഇത്തരം കാര്യങ്ങൾ സമയബന്ധിതമായി പരിശോധിച്ച് മേൽനടപടി

സ്വീകരിക്കുന്നതിന് അത്യാധുനിക ലബോറട്ടറികൾ സംസ്ഥാനത്ത് അടിയന്തരമായി സ്ഥാപിക്കുന്നതിനുള്ള നടപടികളുണ്ടാകുമോ;

ഞങ്ങൾ കൂടി പങ്കെടുത്ത മലപ്പുറം ജില്ലാ വികസന സമിതിയിൽ ജില്ലാ ഫുഡ് സേഫ്റ്റി ഓഫീസർ പങ്കെടുത്തില്ല. കാരണം അവർ കളക്ടറുടെ നിയന്ത്രണത്തിലല്ല, സംസ്ഥാനത്തെ ഫുഡ് സേഫ്റ്റി കമ്മീഷണറുടെ നിയന്ത്രണത്തിലാണെന്നാണ് പറഞ്ഞത്. ജില്ലയിൽ മഞ്ഞപ്പിത്ത രോഗം കൂടുതലായി കണ്ട സമയത്ത് കാറ്ററിംഗ് സർവ്വീസുകാരുടെ ഭക്ഷണത്തിൽനിന്നാണ് ഇതുണ്ടായതെന്നാണ് മനസ്സിലായത്. പല കല്യാണങ്ങളിൽ പങ്കെടുത്ത നൂറോളം ആളുകൾക്ക് മഞ്ഞപ്പിത്തം ബാധിച്ചതുകൊണ്ട് അത് ഫുഡ് സേഫ്റ്റി ഉദ്യോഗസ്ഥനെ വിളിച്ച് അറിയിക്കാനാണ് മീറ്റിംഗ് വെച്ചത്. ഫുഡ് സേഫ്റ്റി കമ്മീഷണർ ഈ മീറ്റിംഗിൽ വരുകയില്ലെന്നും അവർ നേരിട്ട് ഫുഡ് സേഫ്റ്റി കമ്മീഷണറുമായിട്ടാണ് ബന്ധമുള്ളതെന്നുമാണ് കളക്ടർ പറഞ്ഞത്. എല്ലാ ജില്ലാതല ഉദ്യോഗസ്ഥരും വരുമ്പോൾ ജില്ലയിലെ ഫുഡ് സേഫ്റ്റി ഉദ്യോഗസ്ഥന് ആ ഡി.ഡി.സി.യിൽ പങ്കെടുക്കാൻ പാടില്ലായെന്ന് പറയുന്നത് എന്തൊരു അനൗചിത്യമാണ്. അത്തരം ഉദ്യോഗസ്ഥരെ ജില്ലാ വികസന സമിതിയിൽ പങ്കെടുപ്പിക്കാനുള്ള

അവസരം സർക്കാരിന്റെ ഭാഗത്തുനിന്നും ഉണ്ടാക്കണമെന്നാണ് എനിക്ക് പറയാനുള്ളത്.

ശ്രീമതി കെ. കെ. ശൈലജ ടീച്ചർ: സർ, ജില്ലാ വികസന സമിതി യിൽ ഇത്തരം ഉദ്യോഗസ്ഥർ പങ്കെടുത്താൽ കുറച്ചുകൂടി വിശ്വാസ്യമായി കാര്യങ്ങളിൽ ഇടപെടാൻ സാധിക്കുന്നതാണ്. ഗവൺമെന്റ് അതിനെക്കുറിച്ച് ആലോചിച്ച് ഈ ഉദ്യോഗസ്ഥരെ ജില്ലാ വികസന സമിതിയിൽ പങ്കെടുപ്പിക്കാനുള്ള തീരുമാനമെടുക്കുന്നതാണ്. അതുപോലെ എല്ലാ സ്ഥാപനങ്ങളുടെയും ലൈസൻസും രജിസ്ട്രേഷനും നിർബന്ധമാക്കി ഭക്ഷ്യ സുരക്ഷാ നിലവാരം ഉറപ്പാക്കുന്നതിനുള്ള നടപടിയും ഗവൺമെന്റ് സ്വീകരിക്കുന്നതാണ്.

ശ്രീ. ആബിദ് ഹുസൈൻ തങ്ങൾ: സർ, പഴയ കാലഘട്ടങ്ങളിലൊക്കെ ബേക്കറിയടക്കമുള്ള വിപണന കേന്ദ്രങ്ങൾക്കാവശ്യമായ ഭക്ഷ്യസാധനങ്ങൾ അവർ സ്വയമേവ ഉണ്ടാക്കുകയായിരുന്നു. അന്നൊന്നും ഇത്ര വിഷാംശം കലർത്തിക്കൊണ്ട് ആളുകളെ പ്രയാസപ്പെടുത്തുന്ന രൂപത്തിലുള്ള സാധനങ്ങൾ ഉല്പാദിപ്പിക്കുമായിരുന്നില്ല. ഇന്ന് ബേക്കറികളടക്കമുള്ള വിപണന കേന്ദ്രങ്ങൾ വ്യാപകമായതോടുകൂടി ഓരോ പ്രൊഡക്ഷൻ സെന്ററും ബൾക്കായി ഇത്തരം സാധനങ്ങളുണ്ടാക്കി ബേക്കറികളിൽ എത്തിക്കുകയാണ്. അത്തരം

പ്രൊഡക്ഷൻ സെന്ററുകൾക്ക് രജിസ്ട്രേഷനുണ്ടോ; അവയുടെ ഗുണനിലവാരം പരിശോധിക്കാനാവശ്യമായ എന്തെങ്കിലും നടപടിയുണ്ടോ; അവയുടെ രജിസ്ട്രേഷൻ ആവശ്യമായ നടപടികൾ സ്വീകരിക്കാൻ ഗവൺമെന്റ് തയ്യാറാകുമോ?

ശ്രീമതി കെ. കെ. ശൈലജ ടീച്ചർ: സർ, കൺസ്യൂമറിസം

വ്യാപകമാകുന്നതിന്റെ ഭാഗമായി ലാഭാധിഷ്ഠിതമായ വ്യവസായമായി എല്ലാം മാറുകയാണ്. ഭക്ഷണവും കുടിവെള്ളവുമെല്ലാം ലാഭ കേന്ദ്രീകൃതമായിട്ടുള്ള വ്യവസായ വസ്തുക്കളായി മാറിക്കൊണ്ടിരിക്കുകയാണ്. അതിന്റെ ഭാഗമായി വരുന്ന ഇത്തരം കാര്യങ്ങളെ പ്രതിരോധിക്കാൻ ഗവൺമെന്റിന് ശക്തമായ നടപടി സ്വീകരിക്കേണ്ടതായിട്ടുള്ളതുകൊണ്ടാണ് ഇപ്പോൾ കൊടുത്തു കൊണ്ടിരിക്കുന്ന ലൈസൻസും രജിസ്ട്രേഷനും കുറച്ചുകൂടി കർശന പരിശോധന നടത്തിമാത്രമേ കൊടുക്കൂ എന്ന തീരുമാനം എടുക്കുന്നത്. അതിനുള്ള നടപടികളെല്ലാം വകുപ്പ് സ്വീകരിച്ചുവരികയാണ്.

ശ്രീ. മുരളി പെരുമ്പള്ളി: സർ, ഉപഭോക്തൃ സംസ്ഥാനമായ കേരളം

ഭക്ഷ്യമേഖലയിൽ മറ്റ് സംസ്ഥാനങ്ങളെ ആശ്രയിച്ചാണ് മുന്നോട്ടുപോകുന്നത്. ഓണം, ക്രിസ്തുമസ്, റംസാൻ തുടങ്ങിയ പ്രധാനപ്പെട്ട ആഘോഷവേളകളിൽ

അന്യസംസ്ഥാനത്തുനിന്നും പാൽ, ഭക്ഷ്യ എണ്ണകൾ, പഴം, പച്ചക്കറി, മാംസം തുടങ്ങി ധാരാളം സാധനങ്ങൾ കേരളത്തിലേയ്ക്ക് കടന്നുവരുന്നുണ്ട്. ഇവയെല്ലാം കൃത്യമായി പരിശോധിച്ച് അതിന്റെ ഗുണനിലവാരം പരിശോധിക്കാനും മായം ചേർന്നിട്ടില്ലായെന്ന് ഉറപ്പുവരുത്താനും പുതുതായി എന്തെങ്കിലും സംവിധാനം ഏർപ്പെടുത്താൻ നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇതിനുംകൂടിയാണ് മൊബൈൽ

ഫുഡ് സേഫ്റ്റി ലാബ് ആരംഭിക്കുമെന്ന് പറഞ്ഞിട്ടുള്ളത്. ഇതിലുള്ള ഒരു പ്രയാസം, ഇപ്പോൾ ന്യൂ ജനറേഷൻ വസ്തുക്കളാണ് ഈ ഭക്ഷ്യവസ്തുക്കളിലെല്ലാം ചേർക്കുന്നത്. അത്തരത്തിലുള്ള പ്രിസർവേഷനും മറ്റ് കാര്യങ്ങളുമെല്ലാം ഉപയോഗപ്പെടുത്തുകയാണ്. നമുക്കിപ്പോൾ ഒരു കേന്ദ്ര നിയമമാണുള്ളത്. ഇത് കേന്ദ്ര ഭക്ഷ്യ സുരക്ഷാ നിയമത്തിന്റെ പരിധിയിൽ വരുന്നില്ല എന്നുള്ളതാണ്. ന്യൂ ജെൻ രാസവസ്തുക്കൾ കൂടി പരിശോധിക്കാൻ കേന്ദ്രനിയമത്തിന്റെ പരിധിയിൽ ഉൾപ്പെടുത്തണമെന്ന് സംസ്ഥാന ഗവൺമെന്റ് കേന്ദ്ര ഗവൺമെന്റിന് എഴുതിയിട്ടുണ്ട്. ഇത് പരിശോധിക്കാൻ ഇപ്പോൾ മാർഗ്ഗമില്ലാത്ത ഒരവസ്ഥയാണുള്ളത്. അതുകൊണ്ട് ഒരു മാറ്റം വരുത്താൻ കേന്ദ്രഗവൺമെന്റിനോട് സംസ്ഥാന ഗവൺമെന്റ് ആവശ്യപ്പെടുകയാണ്.

ശ്രീ. വി. എസ്. ശിവകുമാർ: സർ, ബ്രഡ്ഡിലും ബണ്ണിലും പൊട്ടാസ്യം

ബ്രോമേറ്റം പൊട്ടാസ്യം അയോഡേറ്റം കണ്ടെത്തിയെന്നുള്ള വാർത്തയാണ് വന്നത്. അതോടൊപ്പംതന്നെ 2 ബി കാൽസിനോജൻ എന്നു പറയുന്ന തൈറോയ്ഡ് രോഗം വരാനുള്ള ഒരു മൂലകം കൂടി കണ്ടെത്തിയിട്ടുണ്ട്. എന്തായാലും അതിനുവേണ്ടി ശക്തമായിട്ടുള്ള പരിശോധനകൾ നടത്തണമെന്നാണ് എനിക്ക് അഭ്യർത്ഥിക്കാനുള്ളത്. Food Safety Standards Act, 2006 ആണ് കേരളത്തിൽ നടപ്പിലാക്കുന്നതിനുവേണ്ടി തീരുമാനമെടുത്തിട്ടുള്ളത്. അതിന്റെ ഭാഗമായി 12 ലക്ഷം രൂപവരെ വിറ്റുവരവുള്ള സ്ഥാപനങ്ങൾക്ക് രജിസ്ട്രേഷനും 12 ലക്ഷം രൂപയ്ക്ക് മുകളിൽ വിറ്റുവരവുള്ള ഹോട്ടലുകൾക്ക് ലൈസൻസും ഏർപ്പെടുത്തിയിട്ടുണ്ട്. അങ്ങനെ ഏറ്റവും സമഗ്രമായ ഒരു പദ്ധതിയാണ് കഴിഞ്ഞ ഗവൺമെന്റ് തുടങ്ങിയത്. അത് ഏത് വരെയായി? കേരളത്തിലെ തട്ടുകടകൾ മുതൽ ഫൈവ് സ്റ്റാർ ഹോട്ടലുകൾ വരെയുള്ള എല്ലാ സ്ഥാപനങ്ങൾക്കും രജിസ്ട്രേഷനും ലൈസൻസും ഏർപ്പെടുത്തുന്നതിനുവേണ്ടിയുള്ള നടപടിക്രമങ്ങൾ ഏകദേശം 50 ശതമാനത്തോളം പൂർത്തീകരിച്ചതാണ്. അത് സമയബന്ധിതമായി പൂർത്തീകരിക്കുന്നതിലേക്കുള്ള നടപടികൾ സ്വീകരിക്കുമോ? മറ്റൊന്ന്, സർക്കാർ തലത്തിൽ തിരുവനന്തപുരം, എറണാകുളം, കോഴിക്കോട്, പത്തനംതിട്ട എന്നിവിടങ്ങളിലായി 4 റീജിയണൽ

ലാബുകളാണുള്ളത്. ഈ ലാബുകളിൽ നിന്നും ലഭിക്കുന്ന റിസൾട്ടുകളിൽ നമുക്ക് നിയമപരമായ സാധ്യതാ ഫലം കിട്ടിയില്ല. അതിന് NABL Accreditation ഉണ്ടാകണം. NABL Accreditation ഉള്ള ഒരു ലാബും കേരളത്തിലില്ല. അതിനുവേണ്ടി കഴിഞ്ഞ ഗവൺമെന്റ് കുറെ നടപടികൾ സ്വീകരിച്ചു. അടിയന്തരമായി NABL Accreditation ലഭ്യമാക്കുന്നതിനുവേണ്ടിയുള്ള നടപടികൾ ഗവൺമെന്റ് സ്വീകരിക്കുമോ എന്നുള്ളതിനെക്കുറിച്ചും അതിന്റെ നടപടിക്രമങ്ങൾ എന്തായി എന്നുള്ളതിനെക്കുറിച്ചും ബഹുമാനപ്പെട്ട മന്ത്രി മറുപടി പറയണം.

മി. സ്പീക്കർ: അങ്ങ് രണ്ടു ചോദ്യം ചോദിച്ചു. ...പ്ലീസ്.... പ്ലീസ്..... മിനിസ്റ്റർ പറയട്ടെ.... ചട്ടപ്രകാരമുള്ളത് ഒരു ഉപചോദ്യമാണ്. അങ്ങ് രണ്ടെണ്ണം ചോദിച്ചു.

ശ്രീ. വി. എസ്. ശിവകുമാർ: സർ, ഒരു കാര്യം കൂടി, ഓണക്കാലം വരുന്ന, പച്ചക്കറികളിലെ വിഷാംശങ്ങളെപ്പറ്റിയുള്ള പരിശോധനകൾ ഒരു സ്ഥലത്തും നടക്കുന്നില്ല. അത് വളരെ ഫലപ്രദമായി നടപ്പിലാക്കുന്നതിനുവേണ്ടിയുള്ള നടപടികൾ സ്വീകരിക്കുമോയെന്നുള്ള കാര്യം കൂടി അറിയണം.

ശ്രീമതി കെ. കെ. ശൈലജ ടീച്ചർ: സർ, ഈ പരിശോധനയെല്ലാം വളരെ ദുർബലമായിട്ടാണ് ഇതുവരെ നടന്നുവന്നിരുന്നതെന്നാണ് ഞാൻ മനസ്സിലാക്കുന്നത്.

ആ ദൗർബല്യത്തിന്റെ ഭാഗമായിട്ടുതന്നെയാണ് ഇത്രയും വിഷവസ്തുക്കൾ ഇവിടെ പ്രചരിക്കപ്പെടുന്നത്. അതുകൊണ്ട് ഈ ദുർബലത പരിഹരിക്കാൻ ഗവൺമെന്റ് അടിയന്തര നടപടികൾ ആലോചിച്ചിട്ടുണ്ട്. ലാബുകളിൽ NABL Accreditation സൗകര്യം ഒരുക്കുന്നതിന്റെ 95% പ്രവർത്തി ഇപ്പോൾ പൂർത്തിയായിട്ടുണ്ട്. വളരെ പെട്ടെന്നുതന്നെ നാല് ലാബുകൾക്കും NABL Accreditation ലഭിക്കുന്നതിനുള്ള എല്ലാ കാര്യങ്ങളും ഈ ഗവൺമെന്റ് ഇപ്പോൾ ചെയ്തിട്ടുണ്ട്.

ശ്രീ. ആർ. രാജേഷ്: സർ, ഭക്ഷണപദാർത്ഥങ്ങളിൽ മാത്രമല്ല നിത്യജീവിതത്തിൽ ഉപയോഗിക്കുന്ന കുടിവെള്ളത്തിലും ഓരോ വർഷവും രാസവസ്തുക്കൾ കൂടുതലായി ഉപയോഗിച്ചുവരികയാണ്. ഇതിന്റെ ഭാഗമായി വലിയ വിപത്തുകൾ സമൂഹം നേരിടുകയാണ്. സാമൂഹ്യമായ ഈ വിപത്തിനെ നേരിടാൻ പുതിയ സർക്കാർ എന്തെല്ലാം കർമ്മ പദ്ധതികളാണ് ആവിഷ്കരിക്കുന്നത്; ഈ പരിശോധന നഗരങ്ങളിൽ മാത്രമാണ് നടക്കുന്നതെന്ന് ശ്രദ്ധയിൽപ്പെട്ടിട്ടുണ്ടോ; അത് ഗ്രാമങ്ങളിലേക്ക് കൂടി വ്യാപിപ്പിക്കുന്നതിനുള്ള നടപടികൾ സർക്കാർ സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, കുടിവെള്ളത്തിന്റെ പ്രശ്നം വളരെ ഗൗരവമായിട്ട് എടുക്കേണ്ട വിഷയമാണ്. ഇതിനായി ലാബുകളുടെ വ്യാപനം

ഉണ്ടാവേണ്ടതായിട്ടുണ്ട്. മൊബൈൽ ലാബുകൾ ആരംഭിക്കുന്നതുതന്നെ ഇത്തരം കാര്യങ്ങൾ പരിശോധിക്കുന്നതിനുവേണ്ടിയാണ്. മാത്രമല്ല, ഈ ലാബുകളുടെ ശാക്തീകരണത്തിനുവേണ്ടി 6.15 കോടി രൂപ ഗവൺമെന്റ് ഇപ്പോൾ അനുവദിച്ചിട്ടുണ്ട്. അത് ഉപയോഗപ്പെടുത്തിക്കൊണ്ട് ലാബുകൾ ശക്തമാക്കി ഗ്രാമങ്ങളിലും കുടിവെള്ളമടക്കം പരിശോധന നടത്തുന്നതിനുള്ള നടപടികൾ സ്വീകരിക്കുന്നതാണ്.

ശ്രീ. പി. ടി. തോമസ്: സർ, ഏറ്റവും ഗൗരവതരമായ ചോദ്യത്തിനാണ് ബഹുമാനപ്പെട്ട മന്ത്രി ഉത്തരം പറഞ്ഞുകൊണ്ടിരിക്കുന്നത്. കഴിഞ്ഞ ദിവസം പത്രത്തിൽ കണ്ടത്, നമ്മുടെ ഏറ്റവും പ്രസ്തുതമായ സെക്രട്ടേറിയലിലെ ഒരു സ്ഥാപനത്തിൽ നടത്തിയ പരിശോധനയിൽ ഭക്ഷ്യവസ്തുക്കളിലൊക്കെ വ്യാപകമായ കഴപ്പങ്ങളുണ്ടെന്നാണ് കണ്ടെത്തിയത്. എന്റെ ചോദ്യം, വെളിച്ചെണ്ണയടക്കമുള്ള ഭക്ഷ്യ എണ്ണകളിൽ വ്യാപകമായി മായം ചേർക്കപ്പെടുന്നു എന്ന ആരോപണമുണ്ട്. അതോടൊപ്പംതന്നെ ഭക്ഷണപദാർത്ഥങ്ങളിൽ കളർ ചേർക്കപ്പെടുന്നത് ഒരു ഫാഷൻ പോലെയാണ്. പലരും കളർ ചേർത്ത ഭക്ഷണമേ കഴിക്കൂ എന്നൊരു നിലപാട് വന്നിട്ടുണ്ട്. അതുപോലെതന്നെ സൗന്ദര്യവർദ്ധക ഉല്പന്നങ്ങളായ ലിപ്സ്റ്റിക്, മുഖത്തുപുരട്ടുന്ന പലതരം ക്രീമുകൾ ഇവയിലെല്ലാം വളരെ കഴപ്പങ്ങളുള്ളതായി

കണ്ടെത്തിയിട്ടുണ്ട്.

മി. സ്പീക്കർ:ചോദ്യം ബ്രഡ്ഡ് ബണ്ണമാണ്.....

ശ്രീ. പി. ടി. തോമസ്: സർ, അതുകൊണ്ട് ഇത്തരം കാര്യങ്ങൾ സമഗ്രമായി പരിശോധിക്കുന്നതിനും ബോധവൽക്കരണം നടത്തുന്നതിനും നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട അംഗം പറഞ്ഞ കാര്യം ശരിയാണ്. വെളിച്ചെണ്ണയിൽ പാം കർണൽ ഓയിൽ, പാം ഓയിൽ തുടങ്ങിയ വസ്തുക്കൾ ചേർക്കുന്നതായി തെളിഞ്ഞിട്ടുണ്ട്. ഈ പരിശോധന നടത്തിയതിനുശേഷം 27 ബ്രാൻഡ് വെളിച്ചെണ്ണകൾ ഇപ്പോൾ നിരോധിച്ചിട്ടുണ്ട്. അതുപോലെതന്നെ മറ്റു കാര്യങ്ങളും പരിശോധിച്ചു കണ്ടെത്തിയാൽ ഇത്തരം കാര്യങ്ങൾ നിരോധിക്കാൻ ഈ ഗവൺമെന്റ് നടപടി സ്വീകരിക്കുന്നതായിരിക്കും.

ശ്രീ. മുല്ലക്കര രത്താകരൻ: സർ, ജനങ്ങളുടെ ബോധമണ്ഡലത്തിൽ ഒരു വലിയ മാറ്റം വരാതെ ഏത് ലാബ് സിസ്റ്റം കൊണ്ടുവന്നാലും കേരളത്തിലെ രോഗഗ്രസ്തമായ ഒരവസ്ഥയ്ക്ക് പരിഹാരം കാണാൻ സാധിക്കില്ല. വളരെ വലിയ പ്രശ്നമെന്നു പറയുന്നത്, ഇപ്പോൾ എല്ലാത്തിലും കെമിക്കൽ ചേർക്കുന്നുണ്ട്. ഇണിക്ക് മണമുണ്ടെന്ന് പറഞ്ഞ് ഒരു പരസ്യം വരുന്നുണ്ട്. അത് പരീക്ഷണത്തിൽ

തെളിയിച്ചിട്ടുണ്ട്. അതൊരു കെമിക്കൽ ചേർക്കുന്നതാണ്. കേന്ദ്ര ഗവൺമെന്റിനാണ് മാതൃകാ നിയമമുള്ളത്. പുതിയതായി ഉണ്ടാകുന്ന പല കെമിക്കലും ആ നിയമത്തിൽ ഉൾപ്പെടുത്താത്തതിനാൽ അതിനെതിരെ കേസെടുക്കാൻ സാധിക്കുന്നില്ല. കുറച്ച് കെമിക്കൽ മാത്രമാണ് അതിൽ ഉൾപ്പെടുത്തിയിട്ടുള്ളത്. ഞാൻ പറയുന്നത്, കേരളത്തിലെ 30% മനുഷ്യർക്ക് ഇതൊന്നും കഴിച്ചാൽ പ്രശ്നമില്ല. കുട്ടികൾക്കല്ല പ്രശ്നം, ഇത് അഫോർഡ് ചെയ്യാൻ പറ്റാത്തവിധം കേരളത്തിലെ മനുഷ്യർ രോഗഗ്രസ്തമാണ്. ഓസ്ട്രേലിയ, ഫ്രാൻസ്, യൂറോപ്പ് എന്നിവിടങ്ങളിൽ ഏതൊക്കെ കെമിക്കൽ ഉപയോഗിക്കാൻ പാടില്ലെന്ന് അവർ കൃത്യമായി രേഖപ്പെടുത്തിയിട്ടുണ്ട്. അമേരിക്കയിലില്ല. അതുകൊണ്ട് ഇതുസംബന്ധിച്ച് കേരളം കേന്ദ്രത്തോട് ആവശ്യപ്പെടുകയും ഒരു ബോധപ്രവർത്തനം നടത്താൻ ശ്രമിക്കുകയും ചെയ്യുമോ?

ശ്രീമതി കെ. കെ. ശൈലജ ടീച്ചർ: സർ, ഇതാണ് ഞാൻ നേരത്ത പറഞ്ഞത്.

ന്യൂ ജനറേഷൻ കെമിക്കലുകൾ ധാരാളമായി ചേർക്കുകയാണ്. എന്തൊക്കെയാണ് ചേർത്തുവരുന്നതെന്നുള്ള വിശദമായ പരിശോധനകൾ നടത്തേണ്ടതായിട്ടുണ്ട്. ഇതുകൂടി നിയമത്തിന്റെ പരിധിയിലുൾപ്പെടുത്തി ഇതിന്റെ എം.ആർ.എൽ. നിശ്ചയിച്ചു തരണമെന്നുള്ളത് സംബന്ധിച്ച് കേന്ദ്രഗവൺമെന്റിന് ഇപ്പോൾ എഴുതിയിട്ടുണ്ട്. അത്

ഇതുവരെ അംഗീകരിച്ചിട്ടില്ല. കേന്ദ്രഗവൺമെന്റിന്റെ മുമ്പാകെ ഈ കാര്യങ്ങൾ അവതരിപ്പിച്ചുകൊണ്ട് വീണ്ടും ശക്തമായി ശ്രമിക്കുന്നതാണ്.

മുഖ്യമന്ത്രിയുടെ ദുരിതാശ്വാസ നിധി

(*152) ശ്രീ. എസ്. രാജേന്ദ്രൻ

ശ്രീ. എം. എം. മണി

ശ്രീ. വി. അബ്ദുറഹിമാൻ

ശ്രീ. കെ. കുഞ്ഞിരാമൻ: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം

മറുപടി നൽകുമോ?

(എ) മുൻ സർക്കാരിന്റെ കാലത്ത് മുഖ്യമന്ത്രിയുടെ ദുരിതാശ്വാസ നിധിയിൽ നിന്നും അനുവദിച്ച തുക എത്രയെന്നും വ്യക്തമായ മാനദണ്ഡങ്ങൾക്ക് അനുസൃതമായിട്ടാണോ പ്രസ്തുത തുക അനുവദിച്ചതെന്നുമുള്ള വിശദാംശം നൽകുമോ;

(ബി) മാനദണ്ഡങ്ങൾക്ക് വിരുദ്ധമായാണ് തുക അനുവദിച്ചതെങ്കിൽ ഇത്തരത്തിലുള്ള ദുരുപയോഗം നടന്നതിനെതിരെ ഉചിതമായ നിയമ നടപടി ഉണ്ടാകുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ & ബി) മുൻസർക്കാരിന്റെ കാലത്ത് (18.05.2011 മുതൽ 24.05.2016 വരെ) 808,78,08,191/- രൂപ (എണ്ണൂറ്റി എട്ട് കോടി എഴുപത്തിയെട്ട് ലക്ഷത്തി

എണ്ണായിരത്തി ഒരുനൂറ്റി തൊണ്ണൂറ്റി ഒന്ന് രൂപ മാത്രം) അനുവദിച്ചിട്ടുണ്ട്. മാനദണ്ഡങ്ങൾ പാലിച്ചുകൊണ്ടും മുഖ്യമന്ത്രിയുടെ വിവേചനാധികാരം വിനിയോഗിച്ചാണ് മുഖ്യമന്ത്രിയുടെ ദുരിതാശ്വാസ നിധിയിൽ നിന്നും തുക അനുവദിച്ചിട്ടുള്ളത്.

ശ്രീ. എസ്. രാജേന്ദ്രൻ: സർ, ഉത്തരത്തിന്റെ അടിസ്ഥാനത്തിൽ ഏതാണ്ട് 809 കോടി രൂപ അനുവദിക്കപ്പെട്ടിട്ടുണ്ടെന്നാണ് പറയുന്നത്. കഴിഞ്ഞ ഗവൺമെന്റിന്റെ കാലത്ത് എൽ.ഡി.എഫിലെ എം.എൽ.എ.മാർക്ക് കാശ് കിട്ടാതിരിക്കാൻ രഹസ്യമായി വേറെ ഡിപ്പാർട്ടുമെന്റ് വല്ലതും നടപ്പിലാക്കിയിരുന്നോ എന്നുള്ള ഒരു സംശയം പലപ്പോഴും എനിക്ക് തോന്നിയിട്ടുണ്ട്. വെറുതെ പറയുന്നതല്ല, എന്റെ മണ്ഡലത്തിലെ തമ്പി മാങ്കുളം എന്നയാൾക്ക് 23.03.2015-ൽ വന്ന കത്തിൽ പറയുന്നത് 'താങ്കൾ എത്രയും പെട്ടെന്ന് സുഖം പ്രാപിക്കട്ടെ എന്ന് പ്രാർത്ഥിക്കുന്നു' എന്നാണ്. അയാൾ മരിച്ചു പോയി. എന്റെ ചോദ്യം, മരണപ്പെട്ടവരുടെ പിൻഗാമികൾക്ക് കാശ് കിട്ടാൻ എന്തെങ്കിലും നടപടിയുണ്ടോ; 809 കോടി രൂപയോളം അനുവദിച്ചതിൽ കൊടുക്കാതെ കിടക്കുന്ന കാശ് എത്രയാണ്; ഇത് വ്യക്തമാക്കാൻ എന്തെങ്കിലും സാധ്യതകളുണ്ടോ?

ശ്രീ. പിണറായി വിജയൻ: സർ, ഇതിന് കൃത്യമായ മാനദണ്ഡങ്ങളുണ്ട്.

അതിനനുസൃതമായിട്ടുള്ള അപേക്ഷകൾക്ക് സഹായം നൽകുന്നതിന് സാധിക്കുന്നതാണ്.

ശ്രീ. എസ്. രാജേന്ദ്രൻ: സർ, പ്രകൃതിക്ഷോഭത്തിൽ വീട് നഷ്ടപ്പെട്ടാൽ പെട്ടെന്ന് തുക കൊടുക്കുവാനും വീട് വയ്ക്കുവാനും സാധിക്കുന്നില്ല. ത്രിതല പഞ്ചായത്തിന്റെ ഗുണഭോക്താക്കളുടെ ലിസ്റ്റിൽ പേര് വന്ന് വീട് കിട്ടാൻ വളരെ പ്രയാസപ്പെടുന്ന സാഹചര്യമുണ്ട്. ദുരിതാശ്വാസ നിധിയിൽ നിന്നും മുഖ്യമന്ത്രി നേരിട്ടോ ഗവൺമെന്റ് നടപടിയിലൂടെയോ ഈ തുക കൊടുക്കാൻ എന്തെങ്കിലും നടപടി സ്വീകരിക്കുവാൻ ഗവൺമെന്റ് ആലോചിക്കുമോ?

ശ്രീ. പിണറായി വിജയൻ: സർ, ഇത്തരം കാര്യങ്ങൾക്കും ഇപ്പോൾ ദുരിതാശ്വാസ നിധിയിൽനിന്നും സഹായം അനുവദിക്കുന്നുണ്ട്. അപകടത്തിന്റെ ഭാഗമായുള്ള സഹായത്തിന് സാധാരണഗതിയിൽ ഇൻഷുറൻസ് ക്ലെയിംതന്നെ ബാധകമാക്കിയിട്ടുള്ളതാണ്. രണ്ടുതരത്തിലുള്ള സഹായം അതിന് ലഭ്യമാകുന്ന നിലവരും. എങ്കിലും ചില കാര്യങ്ങൾക്കും തുക അനുവദിക്കുന്ന നിലയിൽ പോകും.

ശ്രീ. എം. എം. മണി: സർ, സംസ്ഥാനത്തെ വിവിധ തൊഴിൽമേഖലകളിൽ ഇതരസംസ്ഥാന തൊഴിലാളികളുടെ സാന്നിധ്യം ഏറിയേറി വരുകയാണ്. അതുകൊണ്ടുതന്നെ ഇത്തരം തൊഴിൽ ക്യാമ്പുകളിലും കേന്ദ്രങ്ങളിലും രോഗം

ബാധിക്കുന്നുവെന്ന പ്രശ്നം ഉയർന്നുവന്നിട്ടുണ്ട്. ഇത്തരം സ്ഥിതി ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടോ?

ശ്രീ. പിണറായി വിജയൻ: സർ, ഇത് നമ്മുടെ സംസ്ഥാനം നേരിടുന്ന പൊതുവായ ഒരു പ്രശ്നമാണ്. ഇവിടെനിന്നും ധാരാളം ആളുകൾ മറ്റ് സംസ്ഥാനങ്ങളിലേയ്ക്കും രാജ്യങ്ങളിലേയ്ക്കും പോകുന്നതുപോലെ നമ്മുടെ സംസ്ഥാനത്തിലേയ്ക്കും ധാരാളം ആളുകൾ തൊഴിലിനായി വന്നുകൊണ്ടിരിക്കുകയാണ്. അവർ നേരിടുന്ന പ്രശ്നവും സംസ്ഥാനത്തിന്റെ പ്രശ്നമായിതന്നെ നമുക്ക് കാണേണ്ടതായിട്ടുണ്ട്.

ശ്രീ. വി. അബ്ദുറഹിമാൻ: സർ, ദുരിതാശ്വാസ നിധിയിലേയ്ക്കുള്ള അപേക്ഷകരുടെ ബാഹുല്യം വളരെ കൂടുതലാണ്. ഏതെല്ലാം സ്രോതസ്സുകളിൽ നിന്നാണ് ഇതിനാവശ്യമായ തുക കണ്ടെത്തുന്നത്; നിലവിൽ അപേക്ഷിച്ചവർക്ക് സമയപരിധി നിശ്ചയിച്ച് ധനസഹായം നൽകാൻ കഴിയുമോ; അപേക്ഷ സ്വീകരിച്ചുവെന്ന് കാണിച്ച് അപേക്ഷകർക്ക് മൊബൈൽഫോണോ മറ്റേതെങ്കിലും മാർഗ്ഗം വഴിയോ എസ്.എം.എസ്. അയയ്ക്കാനുള്ള സംവിധാനം ചെയ്യാൻ കഴിയുമോ?

ശ്രീ. പിണറായി വിജയൻ: സർ, ഇതിനുള്ള ഫണ്ട് പൊതുവായി സംഭാവനയായി സ്വീകരിക്കുന്നതാണ്. പക്ഷേ കഴിഞ്ഞദിവസം ഞാൻ

വ്യക്തമാക്കിയതുപോലെ, തുക വേണ്ടത്ര ഇല്ലാത്തൊരു അവസ്ഥയുണ്ട്. നമ്മുടെ പൊതുഫണ്ടിൽ നിന്നും ഇതിലേയ്ക്ക് പണം അനുവദിക്കേണ്ടതായി വരുന്നു. അപേക്ഷകർക്ക് ടെലഫോണിലൂടെ മറുപടി കൊടുക്കുന്ന സംവിധാനം ഇപ്പോൾ നിലവിലില്ല. മറ്റ് നിലപാടുകൾ സ്വീകരിച്ചുവരുന്നു.

ശ്രീ. കെ. കുഞ്ഞിരാമൻ: സർ, ദുരിതാശ്വാസ നിധിയിൽ നിന്നും ധനസഹായം കിട്ടുന്നതിന് അപേക്ഷിച്ചാൽ മുഖ്യമന്ത്രി അനുവദിച്ചാലും തുക ലഭിക്കുന്നതിന് പല ഗവൺമെന്റ് ഓഫീസുകളും കയറി ഇറങ്ങേണ്ടിവരുന്നുവെന്ന ഒരു വിഷമമുണ്ട്. രോഗികൾക്ക് ധനസഹായം പെട്ടെന്ന് ലഭ്യമാക്കുന്നതിന് നടപടി സ്വീകരിക്കുമോ; അപേക്ഷ നൽകിയ രോഗി മരിച്ചുപോയാൽ ആശ്രിതർക്ക് അത് ലഭിക്കാനുള്ള നടപടി സ്വീകരിക്കണം.

ശ്രീ. പിണറായി വിജയൻ: സർ, അനുവദിക്കുന്ന പണം എളുപ്പത്തിൽ ലഭ്യമാക്കുന്നതിനുള്ള നടപടികൾ സർക്കാർ സ്വീകരിക്കും. ധനസഹായം ലഭ്യമാക്കുന്നതിന് ഏതെങ്കിലും തരത്തിൽ കാലതാമസം വന്നിട്ടുണ്ടെങ്കിൽ അത് ഒഴിവാക്കാൻ ശ്രമിക്കുന്നതാണ്. കാലതാമസം വരുന്നതിനുള്ള ഒരു ഘടകം ചിലപ്പോൾ ഫണ്ടില്ലാത്തതാകാൻ ഇടയുണ്ട്. ഏതായാലും സമയപരിധിക്കുള്ളിൽ സഹായം ലഭ്യമാക്കുന്നതിനുള്ള നിർദ്ദേശങ്ങൾ ഇപ്പോൾ നൽകിക്കഴിഞ്ഞിട്ടുണ്ട്.

ശ്രീ. എ. പി. അനിൽ കുമാർ: സർ, കഴിഞ്ഞ ഗവൺമെന്റിന്റെ കാലത്ത് 800

കോടി രൂപയിലധികം നൽകിയെന്ന് ബഹുമാനപ്പെട്ട മുഖ്യമന്ത്രി സഭയെ അറിയിച്ചു. ഭരണ പ്രതിപക്ഷ വ്യത്യാസമില്ലാതെ എല്ലാവരുടെയും അപേക്ഷകളിൽ പരിഹാരം കാണാൻ കഴിഞ്ഞ ഗവൺമെന്റ് പരമാവധി ശ്രമിച്ചതുകൊണ്ടും ജനങ്ങൾ നേരിട്ട് മുഖ്യമന്ത്രിക്കും മറ്റു ജനപ്രതിനിധികൾക്കും അപേക്ഷകൾ നൽകിയതിന്റെയും അടിസ്ഥാനത്തിലാണ് ഇത്രയും തുക നൽകിയിട്ടുള്ളത്. ഇന്നലെ ശ്രീ. വി. ഡി. സതീശന്റെ സബ്മിഷൻ മറുപടിയായി 'പുതിയ ഗവൺമെന്റ് ഇക്കാര്യത്തിൽ വളരെ പോസിറ്റീവായ സമീപനമാണ് എടുക്കുന്നത് എന്ന് മുഖ്യമന്ത്രി ഇവിടെ സൂചിപ്പിക്കുകയുണ്ടായി. എന്റെ ചോദ്യം, ഇന്നലെ അങ്ങയുടെ മറുപടിയിൽ 'ലഭിക്കുന്ന എല്ലാ അപേക്ഷകളും താഴോട്ടയച്ച് അതിന്റെ റിപ്പോർട്ട് ലഭ്യമായതിനുശേഷം പണം അനുവദിക്കും' എന്ന് പറഞ്ഞു. അടിയന്തരമായി ധനസഹായം ആവശ്യമായി വരുന്ന ചില കേസുകളിൽ താഴെത്തട്ടിൽ നിന്നും റിപ്പോർട്ട് ലഭ്യമാക്കുന്നതിനും അനുവദിച്ച പണം ലഭ്യമാക്കുന്നതിനും കാലതാമസം വരികയാണ്. അതുകൊണ്ട് ഈ കാലതാമസം ഒഴിവാക്കുന്നതിന് കാൻസർ പോലെ മാതൃകയായ രോഗങ്ങളുള്ളവർക്ക്, തിരുവനന്തപുരത്തെ ആർ.സി.സി, തലശ്ശേരിയിലെ ആർ.സി.സി യുടേതായ ആശുപത്രി, ശ്രീ ചിത്ര ഹോസ്പിറ്റൽ തുടങ്ങിയ

ആശുപത്രികളിൽ നിന്ന് ലഭിക്കുന്ന സർട്ടിഫിക്കറ്റിന്റെ അടിസ്ഥാനത്തിൽ നേരിട്ട് പണം അനുവദിക്കുന്നതിനുള്ള നടപടി മുഖ്യമന്ത്രിയുടെ ഭാഗത്തുനിന്നുമുണ്ടാകുമോ?

ശ്രീ. പിണറായി വിജയൻ: സർ, ഗവൺമെന്റ് എന്നത് ഭരണപക്ഷത്തിനോ

പ്രതിക്ഷത്തിനോ പ്രത്യേകമായിട്ടുള്ള ഒന്നല്ല. ജനങ്ങൾക്ക് മൊത്തത്തിലുള്ളതാണ്.

ഭരണപക്ഷവും പ്രതിപക്ഷവുമൊക്കെ ഈ സഭയിലുള്ളതാണ്. ഗവൺമെന്റ്

കാര്യങ്ങൾ ചെയ്യുന്നത് മുഴുവൻ ജനങ്ങൾക്കുമായിട്ടാണ്. എല്ലാവരോടും ഒരേ

തരത്തിലുള്ള സമീപനം മാത്രമേ ഏത് ഗവൺമെന്റിനും സ്വീകരിക്കാൻ

സാധിക്കുകയുള്ളൂ. അതിൽ നിന്നും വ്യത്യസ്തമായാൽ ജനങ്ങൾ കൈകാര്യം ചെയ്യുന്ന

സാഹചര്യമുണ്ടാകും. അതൊക്കെ ജനങ്ങൾക്ക് തിരിച്ചറിയാൻ സാധിക്കും. ഇവിടെ

ഉന്നയിച്ച വിഷയം ചെറിയ ഒരു സാങ്കേതികപ്രശ്നം കൂടി ഉൾക്കൊള്ളുന്നതാണ്.

ചികിത്സാ ധനസഹായം നൽകുന്നതിന് കളക്ടർ അടക്കമുള്ളവരുടെ റിപ്പോർട്ട്

വേണ്ടിവരുന്നുണ്ട്. അത് പൂർണ്ണമായി ഒഴിവാക്കിയാൽ ഇന്നത്തെ നിലയിൽ ചില

പ്രശ്നങ്ങൾ ഉയർന്നുവരാൻ ഇടയുണ്ട്. പ്രസ്തുത റിപ്പോർട്ട് അടിയന്തരമായി

ലഭ്യമാക്കുന്നതിനുള്ള നടപടികൾ സ്വീകരിക്കുന്നത് നന്നായിരിക്കും. ഒരു കരുതൽ

ഇക്കാര്യത്തിലുണ്ടാകുന്നത് നല്ലതെന്നാണ് തോന്നുന്നത്.

ശ്രീ. കെ. വി. അബ്ദുൾ ഖാദർ: സർ, പ്രകൃതിക്ഷോഭ ദുരിതാശ്വാസം

നൽകുന്നതിൽ ഇടിമിനലേറ്റുണ്ടാകുന്ന തീപിടിത്തം ഉൾപ്പെടുത്തിയിട്ടില്ല. ഇടിമിനലേറ്റ് തീപിടിച്ച് ചെറിയ വീടുകളൊക്കെ നശിക്കുമ്പോൾ നാശനഷ്ടം വിലയിരുത്താനുള്ള സംവിധാനമില്ല. ഇതുകൂടി ഗവൺമെന്റ് പരിഗണിക്കുമോ; പ്രകൃതിക്ഷോഭത്തിൽ ഇടിമിനലേറ്റുണ്ടാകുന്ന തീപിടിത്തംമൂലം വീട് കത്തുന്നത് കൂടി ഉൾപ്പെടുത്താൻ ഗവൺമെന്റ് തയ്യാറാകുമോ?

ശ്രീ. പിണറായി വിജയൻ: സർ, ഇടിമിനൽ കൊണ്ട് തീപടിക്കുന്നത് അത്യപൂർവ്വമായി മാത്രം സംഭവിക്കുന്നതാണ്. അതുകൊണ്ടായിരിക്കാം ഇത് പ്രകൃതിക്ഷോഭ ദുരിതാശ്വാസത്തിൽ ഉൾപ്പെടുത്താത്തത്. സാധാരണഗതിയിൽ ഇത് പ്രകൃതിക്ഷോഭ ദുരിതാശ്വാസത്തിൽ ഉൾപ്പെടുത്തുന്നതിന് ഒരുപ്രയാസവുമില്ല.

എൻഡോസൾഫാൻ ദുരിതബാധിതർ

3 (*153) ശ്രീ. എം. രാജഗോപാലൻ :

ശ്രീ. റ്റി. വി. രാജേഷ് :

ശ്രീ. കെ. ബാബു: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) എൻഡോസൾഫാൻ ദുരിതത്തിനിരയായവരുടെ പ്രശ്നങ്ങൾ പരിഹരിക്കുന്നതിനായി നടപ്പിലാക്കാൻ ഉദ്ദേശിക്കുന്ന പദ്ധതിയുടെ വിശദാംശം വ്യക്തമാക്കാമോ;

(ബി) ദുരിതബാധിതർക്ക് നഷ്ടപരിഹാരം നൽകാനായി എന്തെങ്കിലും നടപടി

സ്വീകരിക്കുമോ;

(സി) ദുരിതബാധിതരുടെ സൗജന്യചികിത്സ, പുനരധിവാസം, കടം എഴുതിത്തള്ളൽ തുടങ്ങിയ ആവശ്യങ്ങൾ സമയബന്ധിതമായി നടപ്പാക്കുമോ;

(ഡി) എൻഡോസ്മാൻ ദുരിതത്തിനിരയായ നിരവധി പേർ ആനുകൂല്യത്തിന് അർഹതയുള്ളവരുടെ പട്ടികയിൽ ഉൾപ്പെടാതെ പോയതു പരിഹരിക്കാൻ നടപടി സ്വീകരിക്കുമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ) കാസർഗോഡ് ജില്ലയിലെ എൻഡോസ്മാൻ ദുരിതബാധിതരുടെ പുനരധിവാസ പ്രവർത്തനങ്ങൾ റവന്യൂ, ആരോഗ്യം, സാമൂഹ്യനീതി, ഭക്ഷ്യപൊതുവിതരണം, വിദ്യാഭ്യാസം തുടങ്ങിയ വകുപ്പുകൾ മുഖാന്തരമാണ് നടപ്പിലാക്കി വരുന്നത്. പ്രസ്തുത പ്രവർത്തനങ്ങൾ ഏകോപിപ്പിക്കുന്നതിനും മേൽനോട്ടം വഹിക്കുന്നതിനും പരാതികൾ പരിഹരിക്കുന്നതിനുമായി കളക്ടറേറ്റിൽ ഡെപ്യൂട്ടി കളക്ടറുടെ നേതൃത്വത്തിൽ ഒരു പ്രത്യേക സെൽ പ്രവർത്തിച്ചു വരുന്നുണ്ട്. കൂടാതെ ജില്ലയിലെ എൻഡോസ്മാൻ ദുരിത നിവാരണ പ്രവർത്തനങ്ങൾ ഏകോപിപ്പിക്കുന്നതിനും അവലോകനം ചെയ്യുന്നതിനുമായി ജില്ലയുടെ ചുമതലയുള്ള മന്ത്രി ചെയർമാനും ജില്ലാ കളക്ടർ കൺവീനറുമായി ഒരു ജില്ലാതല സെൽ

പ്രവർത്തിച്ചുവരുന്നുണ്ട്.

എൻഡോസൾഫാൻ ദുരിതബാധിതർക്ക് സൗജന്യമായി സ്പെഷ്യാലിറ്റി-സൂപ്പർ സ്പെഷ്യാലിറ്റി ചികിത്സ ഉറപ്പുവരുത്താൻ നടപടി സ്വീകരിച്ചിട്ടുണ്ട്. ദുരിതബാധിതർക്ക് പ്രതിമാസ പെൻഷനും അവരെ പരിചരിക്കുന്നവർക്കുള്ള 'ആശ്വാസകിരണം' പദ്ധതിപ്രകാരമുള്ള ധനസഹായവും കുടിശ്ശിക തീർത്തും നൽകാൻ നടപടി സ്വീകരിച്ചുവരുന്നുണ്ട്. വിദ്യാഭ്യാസ സ്കോളർഷിപ്പ്, സൗജന്യരേഷൻ, ചികിത്സയ്ക്കുള്ള യാത്രാസൗകര്യങ്ങൾ തുടങ്ങിയവ ദുരിതബാധിതർക്ക് നൽകി വരുന്നുണ്ട്. ബഡ്സ് സൂട്ടുകളുടെ നിലവാരം മെച്ചപ്പെടുത്തുന്നതിനും നടപടി സ്വീകരിച്ചിട്ടുണ്ട്. ദേശീയ മനുഷ്യാവകാശ കമ്മീഷൻ ശുപാർശ പ്രകാരമുള്ള പ്രത്യേക ധനസഹായത്തിന്റെ രണ്ട് ഗഡുക്കൾ അർഹതപ്പെട്ടവർക്ക് അനുവദിച്ചു നൽകിയിട്ടുണ്ട്.

ജില്ലയിലെ ആരോഗ്യ, സാമൂഹ്യ, വിദ്യാഭ്യാസ, സേവന മേഖലകളിലെ അടിസ്ഥാന സൗകര്യവികസനത്തിനായി നബാർഡ്-RIDF സ്കീമിൽ ഉൾപ്പെടുത്തി ഭരണാനുമതി നൽകിയ 236 പദ്ധതികളിൽ 166 പദ്ധതികൾ പൂർത്തിയായിട്ടുണ്ട്. എൻഡോസൾഫാൻ ദുരിതബാധിതരുടെ ശാരീരികവും മാനസികവുമായ സമഗ്ര പുനരധിവാസം ലക്ഷ്യമാക്കി ഒരു റീഹാബിലിറ്റേഷൻ വില്ലേജ് മുളിയാർ

പഞ്ചായത്തിൽ സ്ഥാപിക്കുവാനും തീരുമാനിച്ചിട്ടുണ്ട്. ആയതിനുള്ള നടപടി സ്വീകരിച്ചുവരുന്നുണ്ട്.

(ബി) എൻഡോസ്മെന്റ് ഭൂരിതബാധിതരുടെ ആശ്വാസത്തിനായി താഴെ പറയും പ്രകാരമുള്ള സാമ്പത്തിക സഹായങ്ങൾ അനുവദിച്ചു വരുന്നുണ്ട്.

1. എൻഡോസ്മെന്റ് ഭൂരിതബാധിതരുടെ പട്ടികയിൽ ഉൾപ്പെട്ടവർക്ക് കേരള സോഷ്യൽ സെക്യൂരിറ്റി മിഷൻ മുഖേന പ്രതിമാസ പെൻഷൻ നൽകി വരുന്നു.
2. പരസഹായം കൂടാതെ ജീവിക്കാൻ കഴിയാത്ത ഭൂരിതബാധിതരെ ശുശ്രൂഷിക്കുന്ന ഒരാൾക്ക് ആശ്വാസകിരണം പദ്ധതി വഴി 700/- രൂപ നിരക്കിൽ ധനസഹായം (സ്പെഷ്യൽ ആശ്വാസകിരണം) അനുവദിച്ചുവരുന്നു.
3. എൻഡോസ്മെന്റ് ഭൂരിതബാധിതരുടെ പട്ടികയിൽ ഉൾപ്പെട്ട പൂർണ്ണമായും കിടപ്പിലായവർക്കും ബുദ്ധിമാന്ദ്യം സംഭവിച്ചവർക്കും എൻഡോസ്മെന്റ് ഭൂരിതമൂലം മരണപ്പെട്ടവരുടെ ആശ്രിതർക്ക് 5 ലക്ഷം രൂപയും ശാരീരിക വൈകല്യമുള്ളവർ, കാൻസർ രോഗികൾ എന്നിവർക്ക് 3 ലക്ഷം രൂപയും ഗഡുക്കളായി നൽകുന്നതിന് സർക്കാർ

ഉത്തരവായിട്ടുണ്ട്.

(സി) ദുരിതബാധിതരുടെ സൗജന്യ ചികിത്സ, പുനരധിവാസം, കടം എഴുതിത്തള്ളൽ എന്നിവ സമയബന്ധിതമായി പൂർത്തീകരിക്കുന്നതിനായി നടപടി സ്വീകരിക്കും.

(ഡി) ഇനിയും പട്ടികയിൽ ഉൾപ്പെട്ടിട്ടില്ലാത്തവരെ കണ്ടെത്തുന്നതിലേയ്ക്കായുള്ള സ്പെഷ്യലിസ്റ്റ് മെഡിക്കൽ ക്യാമ്പുകൾ സംഘടിപ്പിക്കുന്നതിന് നിർദ്ദേശം നൽകിയിട്ടുണ്ട്.

ശ്രീ. എം. രാജഗോപാലൻ: സർ, എൻഡോസൾഫാന്റെ വിഷമതയിൽ നിന്നും ആശ്വാസത്തിന്റെ കടച്ചുടി ദുരിതബാധിതരെ സഹായിക്കുന്ന, രക്ഷിക്കുന്ന ഒരു സമീപനമാണ് എപ്പോഴും എൽ.ഡി.എഫ്. സ്വീകരിച്ചിട്ടുള്ളത്. ദുരിതബാധിതരുടെ പ്രശ്നപരിഹാരത്തിനായി ഈ ഗവൺമെന്റ് അടിയന്തര ഇടപെടലുകൾ നടത്തുന്നത് വളരെ സന്തോഷകരമായ കാര്യമാണ്. എന്റെ ചോദ്യം, എൻഡോസൾഫാൻ ദുരിതം കാരണം ബുദ്ധിപരവും ആരോഗ്യപരവുമായ വെല്ലുവിളി നേരിടുന്നവർക്കുവേണ്ടി തുടങ്ങിയിട്ടുള്ള പുനരധിവാസ ഗ്രാമപദ്ധതി കൂടുതൽ കേന്ദ്രങ്ങളിൽ ആരംഭിക്കാൻ നടപടികൾ സ്വീകരിക്കുമോ; അതോടൊപ്പം തന്നെ നിലവിലുള്ള ബഡ്ജറ്റ് സൂക്ഷകൾ തൊഴിലധിഷ്ഠിത വിദ്യാഭ്യാസ കേന്ദ്രങ്ങളായി

മാറ്റാനുള്ള അടിയന്തര നടപടി സ്വീകരിക്കുമോ?

ശ്രീ. പിണറായി വിജയൻ: സർ, പുനരധിവാസഗ്രാമങ്ങൾ കൂടുതലായി സ്ഥാപിക്കാനുള്ള നടപടികൾ ഇപ്പോൾ ഇല്ല. അതേസമയം ബഡ്ജറ്റ് സൂട്ടുകളിൽ അവരുടേതായ പ്രത്യേകമായ ചില കഴിവുകളുള്ള കുട്ടികളുടെ കഴിവ് വളർത്തിയെടുക്കാനുള്ള പൊതുവായ സമീപനം നാം സ്വീകരിക്കേണ്ടതായിട്ടുണ്ട്. ആ സമീപനം ബഡ്ജറ്റ് സൂട്ടുകളിൽ മാത്രമല്ല എല്ലാ സ്ഥലത്തും സ്വീകരിക്കേണ്ടതായിട്ടുണ്ട്.

ശ്രീ. എം. രാജഗോപാലൻ: സർ, ദേശീയ മനുഷ്യാവകാശ കമ്മീഷൻ പ്രഖ്യാപിച്ചിട്ടുള്ള ദുരിതാശ്വാസം ഇതുവരെയും ലഭിക്കാത്ത സ്ഥിതിയാണുള്ളത്. സ്ഥിരവും ഗുരുതരവുമായ അസുഖമുള്ളവർക്ക് മൂന്ന് സ്ലാബിലായി മൂന്ന് ലക്ഷം, രണ്ടുലക്ഷം, ഒരു ലക്ഷം രൂപ യഥാക്രമം തീരുമാനിക്കപ്പെട്ടതാണ്. ഈ ധനസഹായം എപ്പോൾ ലഭ്യമാക്കാൻ കഴിയും?

ശ്രീ. പിണറായി വിജയൻ: സർ, ആവശ്യമായ സഹായം ശരിയായ സമയത്തുതന്നെ ലഭിച്ചാൽ മാത്രമേ സഹായം ലഭിക്കേണ്ടവർക്ക് അതിന്റേതായ ഗുണം അനുഭവിക്കാൻ സാധിക്കുകയുള്ളൂ. ഇക്കാര്യത്തിൽ സംസ്ഥാനസർക്കാർ നല്ല താൽപ്പര്യത്തോടെ തന്നെ ശ്രമം നടത്തുന്നതാണ്.

ശ്രീ. റ്റി. വി. രാജേഷ്: സർ, എൻഡോസൾഫാൻ ദുരിത ബാധിതരായിട്ടുള്ള ആളുകളുടെ കടം എഴുതിത്തള്ളുന്നതുമായി ബന്ധപ്പെട്ട് കഴിഞ്ഞ ഗവൺമെന്റിന്റെ കാലത്ത് നിരവധി പ്രഖ്യാപനങ്ങൾ ഉണ്ടായിട്ടുണ്ട്. രണ്ടുതവണ കടങ്ങൾക്ക് മൊറട്ടോറിയം പ്രഖ്യാപിക്കുകയും ചെയ്തിരുന്നു. എന്നാൽ ഇപ്പോൾ അതിന്റെ കാലാവധി കഴിഞ്ഞിരിക്കുകയാണ്. കടബാധിതരായ എൻഡോസൾഫാൻ ബാധിതർ കടുത്ത ആശങ്കയിലാണ്. ഇക്കാര്യത്തിൽ ഗവൺമെന്റ് എന്ത് നടപടിയാണ് സ്വീകരിക്കാൻ ഉദ്ദേശിക്കുന്നത്?

ശ്രീ. പിണറായി വിജയൻ: സർ, നേരത്തെയുള്ള നിലപാടുകളുടെയും നടപടികളുടെയും ഭാഗമായി ഏതെങ്കിലും കാര്യങ്ങൾ നടപ്പായിട്ടില്ലെങ്കിൽ അക്കാര്യത്തിൽ ഫലപ്രദമായ നടപടി സർക്കാർ സ്വീകരിക്കുന്നതായിരിക്കും.

ശ്രീ. കെ. ബാബു: സർ, എൻഡോസൾഫാൻ ദുരിതബാധിതർക്ക് സാമ്പത്തിക സഹായം നൽകണമെന്ന് ദേശീയ മനുഷ്യാവകാശ കമ്മീഷൻ കഴിഞ്ഞ സർക്കാരിനോട് ശുപാർശ ചെയ്തിരുന്നു. എന്നാൽ പ്രസ്തുത തുക പൂർണ്ണമായും വിതരണം ചെയ്തില്ല. അതുപോലെ ദുരിതത്തിനിരയായിട്ടുള്ളവരുടെ സഹായം, സമഗ്ര പാലിയേറ്റീവ് കെയർ സംവിധാനം തുടങ്ങിയ നടപടികൾക്ക് സാമ്പത്തിക പിന്തുണ നൽകണമെന്നും കമ്മീഷൻ കേന്ദ്രസർക്കാരിനോട് നിർദ്ദേശിച്ചിരുന്നു.

എന്നാൽ ഇത് പാലിക്കാൻ കേന്ദ്രസർക്കാരിനോ കേന്ദ്ര സഹായം നേടിയെടുക്കാൻ ദുരിതബാധിതർക്കുവേണ്ടി മുതലക്കണ്ണീരൊഴുക്കുന്ന കഴിഞ്ഞ യു.ഡി.എഫ്. സർക്കാരിനോ പിടിപ്പുകേട് കൊണ്ടോ സാധിച്ചില്ല. അതിനാൽ എൻഡോസൾഫാൻ ദുരിതബാധിതർക്കുള്ള കേന്ദ്രസഹായം കൃത്യമായി നേടിയെടുക്കാൻ എന്തെല്ലാം നടപടികൾ സ്വീകരിക്കുമെന്ന് വ്യക്തമാക്കാമോ?

ശ്രീ. പിണറായി വിജയൻ: സർ, എന്റെ കയ്യിലുള്ള വിശദീകരണത്തിന്റെ ഭാഗമായി പറയാൻ കഴിയുന്നത് ഇതാണ് - പട്ടികയിലുൾപ്പെട്ടിട്ടില്ലാത്ത എൻഡോസൾഫാൻ ദുരിതബാധിതരെ കണ്ടെത്തുന്നതിനുള്ള സ്പെഷ്യൽ മെഡിക്കൽ ക്യാമ്പുകൾ ഇപ്പോൾ സംഘടിപ്പിച്ചുവരുന്നുണ്ട്, എൻഡോസൾഫാൻ ദുരിതബാധിതരുടെ പട്ടികയിൽ ഉൾപ്പെടുന്നതിനുമുമ്പ് മരണപ്പെട്ടവരും എന്നാൽ എൻഡോസൾഫാൻ ദുരിതബാധിതർ എന്ന് കണ്ടെത്തിയിട്ടുള്ളവരുമായവരുടെ ആശ്രിതർക്ക് ദേശീയ മനുഷ്യാവകാശ കമ്മീഷൻ ശുപാർശ ചെയ്തിട്ടുള്ള പ്രത്യേക ധനസഹായം അനുവദിച്ചുവരുന്നുണ്ട്. ഇക്കാര്യത്തിൽ എന്തെങ്കിലും കുറവ് സംഭവിച്ചിട്ടുണ്ടെങ്കിൽ അത് പരിശോധിച്ച് തിരുത്തുന്നതാണ്.

ശ്രീ. എൻ. എ. നെല്ലിക്കുന്ന്: സർ, 2001-ൽ പത്രറിപ്പോർട്ടുകളുടെ അടിസ്ഥാനത്തിൽ മനുഷ്യാവകാശ കമ്മീഷനാണ് ഇന്ത്യൻ കൗൺസിൽ ഓഫ്

മെഡിക്കൽ റിസർച്ചിനോട് എൻഡോസ്മെന്റുകൾ ചെയ്ത് ഒരു പഠനം നടത്താൻ ആവശ്യപ്പെട്ടത്. അവർ നടത്തിയ പഠനത്തിന്റെ അടിസ്ഥാനത്തിലാണ് male reproductive system-ൽ അബ്നോർമാലിറ്റീസ് ഉണ്ടെന്ന് കണ്ടെത്തിയത്. അതിനുശേഷം വിദഗ്ദ്ധമായ പഠനം നടത്തിയിട്ടുണ്ടോ എന്നതാണ് നമുക്ക് അറിയേണ്ടത്. മാത്രമല്ല, കഴിഞ്ഞ ഗവൺമെന്റ് എൻഡോസ്മെന്റ് ഇരകൾക്കായി ഒരുപാട് കാര്യങ്ങൾ ചെയ്തിട്ടുണ്ട്. അങ്ങയുടെ നേതൃത്വത്തിലുള്ള ഗവൺമെന്റ് അക്കാദമിയിൽ കാണിക്കുന്ന താൽപ്പര്യത്തെ ഞാൻ ശ്ലാഘിക്കുന്നു. ബഹുമാനപ്പെട്ട മുഖ്യമന്ത്രി കാസർഗോഡ്-നെക്കുറിച്ച് നന്നായി അറിയാവുന്ന ആളാണ്. അദ്ദേഹം എൻഡോസ്മെന്റ് മേഖല സന്ദർശിച്ചിട്ടുണ്ട്. അതുസംബന്ധിച്ച് എനിക്ക് പറയാനുള്ളത്, രണ്ടാമതൊരു വിദഗ്ദ്ധ പഠനം അനിവാര്യമാണ് എന്ന് ഗവൺമെന്റിന് തോന്നുന്നുണ്ടോ; മാത്രമല്ല ഇതിന്റെ ഏറ്റവും വലിയ കുറ്റവാളി പ്ലാനേഷൻ കോർപ്പറേഷനാണ് എന്ന കാര്യത്തിൽ യാതൊരു സംശയവുമില്ല. അവരെ നിയമത്തിനുമുന്നിൽ കൊണ്ടുവരാൻ ഗവൺമെന്റ് നടപടികൾ സ്വീകരിക്കുമോ; മാത്രമല്ല കാസർഗോഡ് ജില്ലയിൽ നടന്ന ദുരന്തങ്ങളുടെ വ്യാപ്തി കൃത്യമായി കണക്കാക്കുന്നതിനും നഷ്ടപരിഹാരത്തെക്കുറിച്ച് തീരുമാനം എടുക്കുന്നതിനുമുള്ള ഏകമാർഗ്ഗം ട്രിബ്യൂണൽ സ്ഥാപിക്കുക എന്നതാണ്.

അതിനെക്കുറിച്ച് ഗവൺമെന്റ് ഒരു തീരുമാനം എടുക്കുമോ?

ശ്രീ. പിണറായി വിജയൻ: സർ, ബഹുമാനപ്പെട്ട അംഗം ആ ജില്ലയിൽ നിന്നുള്ള ആളായതുകൊണ്ട് ഒരുപാട് ചോദ്യങ്ങൾ ഈ വിഷയവുമായി ബന്ധപ്പെട്ട് ചോദിച്ചിരിക്കുകയാണ്. പഠനങ്ങൾ ധാരാളം നടന്നിട്ടുണ്ട്. പുതിയ സാഹചര്യത്തിൽ കാര്യങ്ങൾ കണ്ടെത്തുന്നതിന് - ഇന്നത്തെ അവസ്ഥ എന്താണ്, മണ്ണിന്റെ നിലയെന്താണ് എന്നീ കാര്യങ്ങളെക്കുറിച്ച് ഒരു പഠനവും കൂടി നടത്തുന്നതിൽ യാതൊരു തകരാറുമില്ല. അത് നമുക്ക് ആലോചിക്കാവുന്ന കാര്യം തന്നെയാണ്. ദുരിതബാധിതർക്കുള്ള സഹായം ഫലപ്രദമായി എത്തിക്കുക എന്നതുതന്നെയാണ് ഉദ്ദേശിക്കുന്നത്. മറ്റ് കാര്യങ്ങൾ അവിടത്തെ പ്രശ്നങ്ങൾ വെച്ചുകൊണ്ട് പൊതുവായി ചർച്ച ചെയ്ത് തീരുമാനിക്കാം.

ശ്രീമതി വീണാ ജോർജ്ജ്: സർ, കഴിഞ്ഞ ദിവസവും ഇപ്പോഴും ബഹുമാനപ്പെട്ട മുഖ്യമന്ത്രി പറഞ്ഞ വളരെ പ്രധാനപ്പെട്ട കാര്യമാണ് എൻഡോസൾഫാൻ ദുരിതബാധിത പ്രദേശത്തെ മണ്ണ്, ജലം എന്നിവയുടെ ഇപ്പോഴത്തെ അവസ്ഥ പരിശോധിക്കപ്പെടേണ്ടതാണ് എന്നുള്ളത്. ഇതിനോടകം ഇതുസംബന്ധിച്ച് ശാസ്ത്രീയ പഠനം എന്തെങ്കിലും നടന്നിട്ടുണ്ടോ; ഈ സർക്കാർ ഇതുസംബന്ധിച്ച് എന്ത് നടപടികളാണ് അടിയന്തരമായി സ്വീകരിക്കാൻ

ഉദ്ദേശിക്കുന്നത്?

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് ഒട്ടേറെ പഠനങ്ങൾ നടന്നിട്ടുണ്ട്. എൻഡോസൾഫാന്റെ പിന്നീടുള്ള പ്രത്യാഘാതങ്ങൾ ഏതെല്ലാം തരത്തിൽ ബാധിക്കുന്നുവെന്നതിനെക്കുറിച്ച് കൃത്യമായ വിലയിരുത്തലുകൾ കുറച്ച് മുമ്പ് ഉണ്ടായിട്ടുണ്ട്. എൻഡോസൾഫാന്റെ അംശം എത്രത്തോളം മണ്ണിൽ നിലനിൽക്കുന്നുണ്ട് എന്നതിനെക്കുറിച്ച് കൃത്യമായി പഠിക്കേണ്ടതുണ്ട് എന്നതന്നെയാണ് നാം കാണേണ്ടത്.

നിർഭയ പദ്ധതി

(*154) ശ്രീ. ഹൈബി ഇറാഡൻ:

ശ്രീ. അടൂർ പ്രകാശ്:

ശ്രീ. തിരുവഞ്ചൂർ രാധാകൃഷ്ണൻ:

ശ്രീ. വി. ഡി. സതീശൻ: താഴെ കാണുന്ന ചോദ്യങ്ങൾക്ക് ആരോഗ്യവും

സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ:

(എ) സ്ത്രീകൾക്കും കുട്ടികൾക്കും എതിരെയുള്ള അതിക്രമങ്ങൾ

തടയുന്നതിനായുള്ള നിർഭയ പദ്ധതി നടപ്പാക്കിയിട്ടുണ്ടോയെന്ന് വ്യക്തമാക്കാമോ;

(ബി) പ്രസ്തുത പദ്ധതി നടപ്പാക്കുന്നതുവഴി കൈവരിക്കാനുദ്ദേശിക്കുന്ന

ലക്ഷ്യങ്ങൾ എന്തെല്ലാമാണെന്ന് വിശദമാക്കാമോ;

(സി) പ്രസ്തുത പദ്ധതി നടപ്പാക്കാൻ ചെയ്ത പ്രവർത്തനങ്ങൾ

എന്തെല്ലാമാണെന്ന് വിശദമാക്കാമോ?

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ,

(എ) സ്ത്രീകൾക്കും കുട്ടികൾക്കും എതിരെയുള്ള ലൈംഗിക അതിക്രമം, ലൈംഗിക പീഡനം, ലൈംഗിക ചൂഷണം എന്നിവ തടയുന്നതിനായി നിർഭയ പദ്ധതി നടപ്പിലാക്കിയിട്ടുണ്ട്.

(ബി) പ്രസ്തുത പദ്ധതി നടപ്പാക്കുന്നതുവഴി താഴെപ്പറയുന്ന ലക്ഷ്യങ്ങൾ കൈവരിക്കാൻ ഉദ്ദേശിക്കുന്നു.

1. പ്രതിരോധം:-

സ്ത്രീകൾക്കും കുട്ടികൾക്കും എതിരെയുള്ള ലൈംഗിക അതിക്രമങ്ങൾ തടയുന്നിന് ഈ പ്രശ്നത്തിന്റെ മൂലകാരണങ്ങൾ കണ്ടെത്തുക, ചൂഷണ വിധേയരാകാൻ സാധ്യതയുള്ളവർക്ക് ബോധവൽക്കരണം നടത്തുക, പ്രധാന കാരണങ്ങളായ ലിംഗവിവേചനം, മദ്യപാനം, ഉപഭോഗാസക്തി ഇവയ്ക്കെതിരെ സാമൂഹ്യ അവബോധം സൃഷ്ടിച്ച് ഇത്തരം കുറ്റകൃത്യങ്ങൾ ചെയ്യാനുള്ള പ്രവണത മുൻകൂട്ടി തടയുക.

2. സംരക്ഷണം:-

ശക്തമായ തിരുത്തൽ നടപടികൾക്കും പരിഹാരനടപടികൾക്കും തുടക്കം കുറിച്ചുകൊണ്ട് പീഡിതകൾക്ക് തങ്ങളുടെ ശാരീരികയും മാനസികവുമായ മുറിവുകളിൽനിന്ന് ആശ്വാസം നേടി മുഖ്യധാരയിൽ പുന:പ്രവേശിക്കുന്നതിന് ആവശ്യമായ സംരക്ഷണ സേവനങ്ങൾ നൽകുക.

3. നിയമനടപടിപ്പ്:-

ഇത്തരം കുറ്റകൃത്യങ്ങൾ രജിസ്റ്റർ ചെയ്യുകയും കേസുന്വേഷണം, സാക്ഷി വിസ്താരം തുടങ്ങിയ കോടതി നടപടികൾ ത്വരിതപ്പെടുത്തുകയും കുറ്റവാളികൾക്കെതിരായി ശക്തമായ നിയമ നടപടിക്രമങ്ങൾ പൂർത്തീകരിച്ച് പരമാവധി ശിക്ഷ ഉറപ്പുവരുത്തുകയും ചെയ്തുവരുന്നു.

4. പുനരധിവാസവും പുനരേകീകരണവും:-

പുനരധിവാസപ്രവർത്തനങ്ങളുടെ ഉദ്ദേശ്യം എന്നത് ലൈംഗിക അതിക്രമത്തിനും വാണിഭത്തിനും ഇരയായവരെ മാനസികവും വൈകാരികവുമായി തയ്യാറാക്കി വിദ്യാഭ്യാസപരമായും തൊഴിൽപരമായും സജ്ജരാക്കുകയും സമൂഹത്തിന്റെ മുഖ്യധാരയിൽ അന്തസ്സോടുകൂടിയുള്ള ജീവിതത്തിന് പ്രാപ്തരാക്കുകയുമാണ്. ഏതൊരു പുനരധിവാസ പ്രവർത്തനത്തിന്റെയും ലക്ഷ്യം

സാമൂഹിക പുനരേകീകരണമാണ്.

(സി) പ്രസ്തുത പദ്ധതി നടപ്പാക്കാൻ സാമൂഹ്യനീതി വകുപ്പിന്റെ കീഴിൽ ഒരു പ്രത്യേക നിർഭയ സെൽ രൂപീകരിച്ചിട്ടുണ്ട്. ഈ സെല്ലിന്റെ കീഴിൽ താഴെപ്പറയുന്ന പ്രവർത്തനങ്ങൾ നടപ്പിലാക്കിവരുന്നു.

- നിർഭയ ടോൾ ഫ്രീ ഹെൽപ്പ് ലൈൻ നമ്പർ:- അത്യാവശ്യ ഘട്ടങ്ങളിൽ ബന്ധപ്പെടുന്നതിനായി 24 മണിക്കൂർ പ്രവർത്തിക്കുന്ന നിർഭയ ഹെൽപ്പ് ലൈൻ നമ്പർ 1800 -425 -1400 പ്രവർത്തിപ്പിച്ചുവരുന്നു.
- ഷെൽട്ടർ ഹോം:- ലൈംഗികാതിക്രമങ്ങൾക്ക് ഇരയാകുന്ന സ്ത്രീകളെയും കുട്ടികളെയും സംരക്ഷിക്കുന്നതിനായി വിവിധ സന്നദ്ധ സംഘടനകളുടെ സഹകരണത്തോടെ തിരുവനന്തപുരം, ഇടുക്കി, എറണാകുളം, തൃശ്ശൂർ, പാലക്കാട്, കോഴിക്കോട്, വയനാട്, മലപ്പുറം, കാസർഗോഡ് എന്നീ 9 ജില്ലകളിലായി 11 നിർഭയ ഷെൽട്ടർ ഹോമുകൾ ആരംഭിച്ചിട്ടുണ്ട്. ഇവരുടെ പുനരധിവാസത്തിനാവശ്യമായ വിദ്യാഭ്യാസം, തൊഴിൽ പരിശീലനം എന്നിവ ഷെൽട്ടർ ഹോമുകളിലൂടെ നൽകിവരുന്നു.
- വൺസ്റ്റോപ്പ് ക്രൈസിസ് സെല്ലുകൾ:- അതിക്രമങ്ങൾക്കിരയായ വനിതകൾക്ക്/കുട്ടികൾക്ക് ഒരു കൂടക്കീഴിൽ വൈദ്യസഹായം,

കൗൺസിലിംഗ്, പോലീസിന്റെ സഹായം, നിയമസഹായം എന്നിവ ലഭ്യമാക്കുക എന്ന ഉദ്ദേശ്യത്തോടെ ആരോഗ്യ വകുപ്പിന്റെ സഹകരണത്തോടെ 14 ജില്ലകളിലായി 21 സർക്കാർ ആശുപത്രികളിൽ വൺ സ്റ്റോപ്പ് ക്രൈസിസ് സെല്ലുകൾ പ്രവർത്തിച്ചുവരുന്നു.

- വിവിധ ബോധവൽക്കരണ പരിപാടികളും ഈ ഘട്ടത്തിൽ നടപ്പിലാക്കിയിട്ടുണ്ട്.

ശ്രീ. ഹൈബി ഇറാഡൻ: സർ, ഷെൽട്ടർ ഹോമുകളിൽ കഴിയുന്ന സ്ത്രീകളെ സംബന്ധിച്ച് പലപ്പോഴും മാനസികമായ ഒരുപാട് സംഘർഷങ്ങളിലൂടെയാണ് അവർ മുന്നോട്ടുപോകുന്നത്. അവർക്ക് അവിടെ അഭയം കൊടുക്കുന്നുണ്ടെങ്കിലും പല സന്ദർഭങ്ങളിലും സ്റ്റോക്കോം സിൻഡ്രോം (stockholm syndrome) പോലുള്ള പ്രത്യേക അനുഭവങ്ങൾ അവരുടെ ജീവിതത്തിലേയ്ക്ക് കടന്നുവരികയാണ്. അത്തരം വിഷയങ്ങളെ ടാക്കിൾ ചെയ്യാൻ വേണ്ടി അവർക്ക് കൗൺസിലിംഗിനേക്കാൾ അപ്പുറമായുള്ള ചികിത്സാ രീതികൾ അവലംബിക്കാൻ സർക്കാർ തയ്യാറാകുമോ;

ശ്രീമതി കെ. കെ. ശൈലജ ടീച്ചർ: സർ, ഇത് പരിശോധിക്കേണ്ട വിഷയമാണ്.

നിർഭയ സംഭവത്തിന് ശേഷം ജസ്റ്റിസ് ജെ. എസ്. വർമ്മ കമ്മീഷൻ റിപ്പോർട്ടിന്റെ

ഭാഗമായി കേന്ദ്ര ഗവൺമെന്റിന്റെ ചില നിർദ്ദേശങ്ങൾ വന്നിട്ടുണ്ട്. അതനുസരിച്ച് നിർഭയ ഹോമുകളിൽ എന്തൊക്കെ ആവശ്യമാണെന്നതിനെക്കുറിച്ച് നിർദ്ദേശമുണ്ട്. ആ രീതിയിലുള്ള മുഴുവൻ സംവിധാനങ്ങളും നമ്മൾ ഇപ്പോൾ ആരംഭിച്ച നിർഭയ ഹോമുകളിലില്ല. എന്നാൽ ബഹുമാനപ്പെട്ട കേന്ദ്രമന്ത്രി ശ്രീമതി മേനകാ ഗാന്ധിയെ കഴിഞ്ഞ മാസം കണ്ടപ്പോൾ സർക്കാരിന്റെ മാനദണ്ഡമനുസരിച്ചുള്ള നിർഭയ ഹോമുകൾ 14 ജില്ലകളിലും ആരംഭിക്കുന്നതിന് സമ്മതം രേഖപ്പെടുത്തിയിട്ടുണ്ട്. അതിനാവശ്യമായ പ്ലാനും എസ്റ്റിമേറ്റും തയ്യാറാക്കി അയച്ചാൽ നിർഭയ ഹോമുകൾ ആരംഭിക്കാൻ കേന്ദ്രം സഹായിക്കാമെന്ന് പറഞ്ഞിട്ടുണ്ട്. അത്തരം നിർഭയ ഹോമുകളിൽ കൗൺസിലിംഗിനടക്കമുള്ള വിശദമായ സൗകര്യങ്ങൾ ലഭ്യമാക്കാൻ നമുക്ക് സാധിക്കുന്നതാണ്.

ശ്രീ. ഹൈബി ഇൗഡൻ: സർ, നിർഭയ ഹോമുകളിലുള്ളവരെ സംബന്ധിച്ച് റീഹാബിലിറ്റേഷനാണ് വളരെ പ്രധാനപ്പെട്ട ഒരു കാര്യം. കുട്ടികളാണെങ്കിൽ അവർക്ക് വിദ്യാഭ്യാസം തുടർന്നുകൊണ്ടുപോകുന്നതിനും സ്ത്രീകളാണെങ്കിൽ അവർക്ക് ഏതെങ്കിലും ഒരു തരത്തിൽ സ്കിൽഡായുള്ള, അവർക്ക് പിന്നീട് ജീവിതം മുന്നോട്ട് കൊണ്ടുപോകുന്നതിന് അവിടെ നിന്നുതന്നെ പ്ലേസ്മെന്റ്..... എറണാകുളത്തുള്ള ഷെൽട്ടർ ഹോമിലെ സ്ത്രീകൾക്ക് കാക്കനാട്ടുള്ള സ്ത്രീകളുടെ കൂട്ടായ്മകൾ ട്രെയിനിംഗ്

നൽകി പുനരധിവാസം ഉറപ്പുവരുത്തുവാനും ജോലിയിൽ പ്രവേശിപ്പിക്കാനും ഒരുതരം പ്ലേസ്‌മെന്റ് പോലെതന്നെ പ്രവർത്തിക്കുന്നുണ്ട്. അത്തരം കാര്യങ്ങൾ വ്യാപിപ്പിക്കാൻ വേണ്ടിയുള്ള ശ്രമങ്ങൾ ഗവൺമെന്റിന്റെ ഭാഗത്തുനിന്നും ഉണ്ടാകുമോ;

ശ്രീമതി കെ. കെ. ശൈലജ ടീച്ചർ: സർ, തീർച്ചയായും സാമൂഹ്യ നീതി വകുപ്പിന്റെ ഭാഗമായി ഇത്തരത്തിലുള്ള ബുദ്ധിമുട്ടിന് ഇരയാകുന്ന സ്ത്രീകൾക്ക് പുനരധിവാസവും തൊഴിൽ പരിശീലനവുമൊക്കെ നൽകുന്നതിനുള്ള പരിപാടി ഗവൺമെന്റ് ആരംഭിക്കുന്നതാണ്.

ശ്രീ. അടൂർ പ്രകാശ്: സർ, ഒമ്പത് ജില്ലകളിൽ ഷെൽട്ടർ ഹോമുകൾ ഇപ്പോൾ പ്രവർത്തിക്കുന്നുണ്ടെന്ന് ബഹുമാനപ്പെട്ട മന്ത്രി ഇവിടെ മറുപടി നൽകുകയുണ്ടായി. ബാക്കിയുള്ള ജില്ലകളിൽകൂടി അത് വ്യാപിപ്പിക്കുവാൻ വേണ്ടിയുള്ള നടപടി സ്വീകരിക്കുമോ; അത് മാത്രമല്ല, ബഹുമാനപ്പെട്ട മന്ത്രി കേന്ദ്രമന്ത്രിയുമായി ചർച്ച ചെയ്തതിന്റെ അടിസ്ഥാനത്തിൽ നിർഭയ പദ്ധതിക്ക് കൂടുതൽ സഹായങ്ങൾ ലഭ്യമാക്കാമെന്ന് ഉറപ്പ് നൽകിയിട്ടുണ്ടെന്നും മന്ത്രി ഇവിടെ സൂചിപ്പിക്കുകയുണ്ടായി. അങ്ങനെയെങ്കിൽ അതിന് പദ്ധതി തയ്യാറാക്കിയോ; തയ്യാറാക്കുന്നുവെങ്കിൽ എത്ര പണം ആവശ്യപ്പെട്ടുകൊണ്ടാണ് ആ പദ്ധതി സമർപ്പിക്കുവാൻ ആലോചിക്കുന്നതെന്ന് വ്യക്തമാക്കുമോ;

ശ്രീമതി കെ. കെ. ശൈലജ ടീച്ചർ: സർ, ശേഷിച്ച ജില്ലകളിലും ഷെൽട്ടർ

ഹോമുകൾ ആരംഭിക്കുന്നതാണ്. കേന്ദ്ര ഗവൺമെന്റുമായി ബന്ധപ്പെട്ട് നേടിയെടുക്കാനുള്ള കാര്യങ്ങൾ ചർച്ച ചെയ്ത് വരുന്നുണ്ട്. അതിന്റെ പദ്ധതി തയ്യാറാക്കിവരികയാണ്. എത്ര രൂപയെന്ന് എസ്റ്റിമേറ്റ് തയ്യാറാക്കിയതിനുശേഷം അറിയിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, ബഹുമാനപ്പെട്ട മന്ത്രി ഇവിടെ നൽകിയ

ഉത്തരത്തിൽ മൂന്നാമത്തെ ഭാഗം നിയമപരമായ നടപടികളെക്കുറിച്ചാണ്. അതിനകത്ത് രണ്ട് ഭാഗമുണ്ട്. ഒന്ന്, അവർക്ക് കൊടുക്കേണ്ട സംരക്ഷണം. രണ്ട്, ഇതിന് ഇരകളായവർക്ക് ഉണ്ടായ കേസിന്റെ അന്വേഷണം. കേസിന്റെ അന്വേഷണത്തിൽ എനിക്ക് ബഹുമാനപ്പെട്ട മുഖ്യമന്ത്രിയോടുകൂടി ഒരു വാക്ക് ചോദിക്കാനുണ്ട്. ഇതുപോലുള്ള കേസ് വരുമ്പോൾ അതിന്റെ അന്വേഷണത്തിനുവേണ്ടി വിമൻ ഇൻവെസ്റ്റിഗേഷൻ ടീം, പ്രഗത്ഭരായ വനിതാ ഐ.പി.എസ്. ഓഫീസേഴ്സ് ഉൾപ്പെടുന്ന ഇൻവെസ്റ്റിഗേഷൻ ടീം നേരത്തെ ഉണ്ടായിരുന്നു. കേരളത്തിൽ സമീപകാലത്തുണ്ടായ പല സംഭവങ്ങളുമുണ്ട്. ചോദ്യാത്തരത്തിൽ ഞാൻ അതെല്ലാം പറയുന്നില്ല. ഇതുപോലുള്ള കാര്യത്തിന്, ഒന്ന്-ഇൻവെസ്റ്റിഗേഷൻ, രണ്ട്-അടിയന്തരമായ നടപടികൾ, മൂന്ന്-ഫാസ്റ്റ്ടാക്ക്

സിസ്റ്റത്തിനകത്തുള്ള ഒരു ഭയൽ എന്നീ മൂന്ന് കാര്യങ്ങൾ നടത്തുന്നതിനുവേണ്ടി ഗവൺമെന്റ് സത്വര നടപടി സ്വീകരിക്കുമോ;

ശ്രീമതി കെ. കെ. ശൈലജ ടീച്ചർ: സർ, ഈ കാര്യങ്ങളിൽ ആരോഗ്യ വകുപ്പ് എന്നുള്ള നിലയിൽ പരിശോധിക്കുന്നത് നിർഭയ ഹോമിൽതന്നെ വളരെ പെട്ടെന്ന് പരിശോധന നടത്തുന്നതിന് സംവിധാനം ഉണ്ടാക്കിക്കൊടുക്കാൻ സാധിക്കണം എന്നുള്ളതാണ്. ഇരുകൂട്ടായ ആളുകളെ നിർഭയ ഹോമിൽ കൊണ്ടുവന്നാൽ വളരെ പെട്ടെന്നുതന്നെ ആശുപത്രികളുമായി ബന്ധപ്പെട്ട് പരിശോധന നടത്തുന്നതിന് സംവിധാനം ഉണ്ടാക്കിക്കൊടുക്കാൻ ആലോചിക്കുന്നുണ്ട്. റേപ്പിന് വിധേയരായി വരുന്ന സ്ത്രീകൾ വരുന്ന സമയത്ത് പരിശോധന വൈകുന്നതിന്റെ ഭാഗമായി ഒരുപാട് പ്രയാസങ്ങൾ നേരിട്ടിട്ടുണ്ട്. പിന്നീട് തെളിവുകൾ നശിപ്പിക്കപ്പെട്ട സംഭവങ്ങൾ ഉണ്ടായിട്ടുണ്ട്. അതുകൊണ്ട് വളരെ പെട്ടെന്ന് പരിശോധന നടത്തുന്നതിനുള്ള കാര്യങ്ങൾ, അതുപോലെതന്നെ പോലീസ് ഡിപ്പാർട്ടുമെന്റുമായി ബന്ധപ്പെട്ട് എത്രയും പെട്ടെന്ന് അന്വേഷണം നടത്തിക്കിട്ടുന്നതിനാവശ്യമായ സഹായം നിർഭയ ഹോമിൽ വച്ചുതന്നെ ചെയ്തുകൊടുക്കാനുള്ള സംവിധാനം ഉണ്ടാക്കാൻ സാധിക്കും. ആഭ്യന്തര വകുപ്പുമായി ബന്ധപ്പെട്ടുള്ള കാര്യങ്ങൾ ബഹുമാനപ്പെട്ട മുഖ്യമന്ത്രി പറയും.

മുഖ്യമന്ത്രി (ശ്രീ. പിണറായി വിജയൻ): സർ, വനിതാ പോലീസ് ഉദ്യോഗസ്ഥർ

ഇടപെട്ട് അന്വേഷിക്കേണ്ട കാര്യങ്ങൾ ആ തരത്തിൽ അന്വേഷിക്കുന്നത് തന്നെയാകും നന്നാകുക എന്നതെന്നതാണ് ഈ ഗവൺമെന്റിന്റെ സമീപനം. അക്കാര്യത്തിലുള്ള നടപടികൾ ഉണ്ടാകും.

ശ്രീ. വി. ഡി. സതീശൻ: സർ, സ്ത്രീകൾക്കെതിരായ ലൈംഗിക അതിക്രമങ്ങൾ ധാരാളമായി റിപ്പോർട്ട് ചെയ്യപ്പെടുകയാണ്. റിപ്പോർട്ട് ചെയ്യപ്പെടുന്നതിന്റെ പത്തിരട്ടി കാര്യങ്ങളാണ് റിപ്പോർട്ട് ചെയ്യപ്പെടാതെ, പരാതി കൊടുക്കാതെ പോകുന്നത്. പീഡിപ്പിക്കുന്നവരെ കുറിച്ചുള്ള ഭയവും സമൂഹത്തിലുണ്ടാകുന്ന അപമാന ഭയവുമാണ് പലരെയും അതിൽ നിന്നും പിന്തിരിപ്പിക്കുന്നത്. അവർക്ക് സംരക്ഷണം കൊടുക്കാൻ ഇതിന്റെ രഹസ്യ സ്വഭാവം കാര്യങ്ങൾക്കിടയിലുണ്ടാകുന്നതാണ് പ്രധാനപ്പെട്ട ഒരു കാര്യം. രണ്ടാമതായി, പട്ടാളത്തിന്റെയും പോലീസിന്റെയും ക്രൂരമായ പീഡനങ്ങൾക്ക് വിധേയമാകുന്നവർക്ക് വൈദ്യശാസ്ത്രശാഖ ടോർച്ചർ മെഡിസിൻ എന്നൊരു പുതിയ സംവിധാനമുണ്ട്. അതുപോലെതന്നെ ലൈംഗിക അതിക്രമങ്ങൾക്ക് വിധേയമാകുന്നവരെ റീഹാബിലിറ്റേറ്റ് ചെയ്യുന്ന സംവിധാനം, ശാരീരികവും മാനസികവുമായി അഡ്രസ്സ് ചെയ്യുന്ന തരത്തിലുള്ള ഒരു വൈദ്യശാസ്ത്രശാഖ വിദേശ രാജ്യങ്ങളിലെല്ലാം ഡെവലപ് ചെയ്തുവരുന്നുണ്ട്. ഈ രണ്ട് കാര്യങ്ങളും പ്രത്യേകമായി ഗവൺമെന്റ് ശ്രദ്ധിക്കുമോ;

ശ്രീമതി കെ. കെ. ശൈലജ ടീച്ചർ: സർ, നിർഭയ സെന്ററുകളുമായി

ബന്ധപ്പെടുതന്നെ കൗൺസിലിംഗ് നടത്താൻ സാധിക്കും. അതുകൊണ്ട് ആക്രമണത്തിന്റെ ഭാഗമായി ഉണ്ടായ ഭയം, ഇത്തരം കാര്യങ്ങൾ തുറന്നുപറയാനുള്ള മടി തുടങ്ങിയവയെല്ലാം പരിഹരിക്കുന്നതിന് ഈ സെന്ററുകളിൽ സാധിക്കും. ആധുനികമായ എല്ലാ രീതികളെക്കുറിച്ചും പരിശോധിച്ച് ഉൾപ്പെടുത്താൻ കഴിയും. അതിനെക്കുറിച്ച് വകുപ്പ് ശ്രദ്ധിക്കുന്നതാണ്.

ശ്രീമതി ഇ. എസ്. ബിജിമോൾ: സർ, നിർഭയ സംഭവത്തെ തുടർന്ന് നമ്മുടെ

രാജ്യത്തും അതോടൊപ്പംതന്നെ ലോകത്തുതന്നെ വളരെ ഗൗരവകരമായ ഒട്ടനവധി ചർച്ചകൾ ഉണ്ടായി. അതിന്റെ ഭാഗമായി കേന്ദ്ര ബഡ്ജറ്റിൽ വലിയൊരു തുക ഇതിനായി മാറ്റിവയ്ക്കപ്പെട്ടു. അങ്ങനെ മാറ്റി വച്ച തുകയിൽ ശ്രീ. നരേന്ദ്ര മോദി ഗവൺമെന്റ് വന്നതിനുശേഷം വലിയ വെട്ടിക്കുറവുകൾ ഉണ്ടായി. അതിന്റെ ഭാഗമെന്നുള്ള നിലയിൽ നമ്മൾ സംസ്ഥാനത്താകമാനം വിഭാവനം ചെയ്തിരുന്ന വിവിധ പദ്ധതികളിലൊക്കെ വലിയ കുറവുണ്ടായി. തന്റേടം പാർക്ക്, ജെൻഡർ പാർക്ക്, പീഡനത്തിന് ഇരയായവരുടെ പുനരധിവാസം, കോമ്പൻസേഷൻ നൽകൽ, വിദ്യാഭ്യാസം, സ്വയംതൊഴിൽ എന്നിവയടക്കം എല്ലാ മേഖലകളിലും വലിയ വെട്ടിക്കുറവ് ഉണ്ടാകുന്ന സാഹചര്യമുണ്ടായി. മറ്റ് പല ജില്ലകളിലും ഷെൽട്ടർ

ഹോമുകൾ ആരംഭിക്കുന്നതിന് എടുത്ത തീരുമാനം നമുക്ക് മുന്നോട്ടുകൊണ്ടുപോകാൻ കഴിഞ്ഞില്ല. ഈ സാഹചര്യത്തിൽ നമ്മൾ സംസ്ഥാനാടിസ്ഥാനത്തിൽ വിഭാവനം ചെയ്ത നിർദ്ദേശ പദ്ധതിയുമായി മുന്നോട്ടുപോകാൻ സംസ്ഥാന സർക്കാർ എന്തെല്ലാം നടപടികൾ സ്വീകരിക്കാനാണ് ആലോചിക്കുന്നത്;

ശ്രീമതി കെ. കെ. ശൈലജ ടീച്ചർ: സർ, ഇപ്പോൾതന്നെ നടപടി സ്വീകരിച്ചു തുടങ്ങിയിട്ടുണ്ട്. നിർദ്ദേശ ഹോമുകൾ ഇല്ലാത്ത ജില്ലകളിൽ അടിയന്തരമായി ആരംഭിക്കുക, നിലവിലുള്ള നിർദ്ദേശ ഹോമുകളെ ഇവിടെ ചർച്ചയ്ക്ക് വന്നിട്ടുള്ള എല്ലാ കാര്യങ്ങളും അഡ്രസ്സ് ചെയ്യാൻ കഴിയുന്ന രീതിയിൽ പരിഷ്കരിക്കുക, അതോടൊപ്പംതന്നെ കേന്ദ്ര ഗവൺമെന്റുമായി ബന്ധപ്പെട്ട് ആവശ്യമായ കൂടുതൽ സഹായം നേടിയെടുക്കാൻ ശ്രമിക്കുക എന്നീ കാര്യങ്ങളാണ് തുടക്കത്തിൽ ചെയ്തത്. അത് സംബന്ധിച്ചുള്ള എല്ലാ കാര്യങ്ങളും ഞാൻ ഇവിടെ സൂചിപ്പിച്ചിട്ടുണ്ട്. ഇവിടെ വന്നിട്ടുള്ള എല്ലാ ചർച്ചകളിലും ഗവൺമെന്റ് സ്വീകരിക്കേണ്ടതായ ചില നിർദ്ദേശങ്ങളുണ്ട്. ആ നിർദ്ദേശങ്ങളെല്ലാം സ്വീകരിച്ചുകൊണ്ട് ഭാവിയിൽ കുറ്റമറ്റ രീതിയിൽ, പീഡിപ്പിക്കപ്പെട്ട സ്ത്രീകൾക്ക് നീതി ലഭിക്കുന്നതിന് ആവശ്യമായ എല്ലാ കാര്യങ്ങളും ഈ ഗവൺമെന്റ് ചെയ്യുന്നതാണ്.

ശ്രീമതി യു. പ്രതിഭ ഹരി: സർ. കഴിഞ്ഞ ദിവസം തിരുവനന്തപുരത്തു-

നിന്ന് ഒരു വാർത്തയുണ്ടായി. ഒരമ്മ രണ്ടു കുഞ്ഞുങ്ങളെ പുഴയിലെറിഞ്ഞതിനുശേഷം അവരും ആത്മഹത്യ ചെയ്തു. ഇത്തരം കേസുകൾ കഴിഞ്ഞ കുറേ കാലമായി നമ്മുടെ നാട്ടിൽ വ്യാപകമായി സംഭവിക്കുന്നത് കാണുന്നുണ്ട്. 'നിർഭയ'യെക്കുറിച്ച് സാമൂഹ്യനീതി വകുപ്പ് കൃത്യമായ അവയർനെസ്റ്റ് എല്ലാ ജില്ലകളിലും കൊടുക്കുന്നില്ലെന്നുള്ളതാണ് ഞങ്ങളുടെയൊക്കെ ശ്രദ്ധയിൽപ്പെട്ടിട്ടുള്ളത്. ഇതിന്റെ വ്യാപനത്തിനുവേണ്ടി, ഇതിനെ സംബന്ധിച്ചുള്ള കൂടുതൽ കാര്യങ്ങൾ ജനങ്ങളിൽ എത്തിക്കുന്നതിനായി വകുപ്പ് പ്രത്യേകമായി എന്തെങ്കിലും ചെയ്യുമോ; ഒപ്പംതന്നെ എത്ര വയസ്സുവരെ പ്രായമുള്ള കുട്ടികൾക്കാണ് ഇതുപോലുള്ള കേന്ദ്രങ്ങളിൽ അമ്മയോടൊപ്പം... പ്രത്യേകിച്ച് ആൺകുട്ടികൾക്ക് അവർ എട്ടിലും ഒൻപതിലുമൊക്കെ പഠിക്കുകയാണെങ്കിൽ പലപ്പോഴും അവർക്ക് അമ്മയിൽനിന്ന് അകന്നുനിൽക്കേണ്ടി വരുന്നുണ്ട്. ഇതിന് എന്തെങ്കിലും സംവിധാനങ്ങൾ, പ്രായപരിധി നിശ്ചയിച്ചിട്ടുണ്ടോ?

ശ്രീമതി കെ. കെ. ശൈലജ ടീച്ചർ: സർ, ഷെൽട്ടർ ഹോമുകളിൽ

പ്രായപരിധി ഒരു ഘടകമായിട്ട് വരുന്നുണ്ട്. ഇപ്പോൾ അഞ്ചു വയസ്സിനു താഴെയുള്ള കുട്ടികളെയാണ് അമ്മയോടൊപ്പം മഹിളാമന്ദിരങ്ങളിലൊക്കെ

താമസിപ്പിക്കാൻ സാധിക്കുന്നത്. അതിനു മേൽപ്പോട്ട് വരുന്നവരുടെ കാര്യങ്ങളിൽ എന്തു ചെയ്യാൻ കഴിയുമെന്ന് ഗവൺമെന്റ് ചർച്ച നടത്തുന്നുണ്ട്. ആ രീതിയിൽ എന്തെങ്കിലുമൊരു സംവിധാനം കണ്ടുപിടിക്കേണ്ടതായിട്ടുണ്ട്. അതുസംബന്ധിച്ച കാര്യങ്ങൾ ഗൗരവത്തിലാണ് കാണുന്നത്. ഒറ്റപ്പെട്ടു പോകുന്ന കുട്ടികളെയും സ്ത്രീകളെയും പുനരധിവാസിപ്പിക്കാനുള്ള പദ്ധതികൾ ആവിഷ്കരിക്കേണ്ടതുണ്ട്. അതിനെക്കുറിച്ച് ഗവൺമെന്റ് ഗൗരവമായി കാണുന്നുണ്ട്.

ശ്രീമതി ഗീതാ ഗോപി: സർ, കഴിഞ്ഞ ദിവസം തൃശ്ശൂർ ജില്ലയെ ഞെട്ടിപ്പിക്കുന്ന സംഭവമാണ് ഉണ്ടായിട്ടുള്ളത്. എന്റെ മണ്ഡലത്തിൽ നാട്ടിക പള്ളം ബീച്ചിൽ കേൾവിശക്തിയും സംസാരശേഷിയും നഷ്ടപ്പെട്ട 35 വയസ്സുള്ള ഷീജയെന്ന യുവതി പീഡിപ്പിക്കപ്പെട്ടു. തൃശ്ശൂർ മെഡിക്കൽ കോളേജിലെ തീവ്ര പരിചരണ വിഭാഗത്തിലായിരുന്നു അവരുടെ പരിശോധനയും എല്ലാം നടത്തിയത്. 75 വയസ്സു പ്രായമുള്ള ഒരമ്മയും രണ്ട് സഹോദരിമാരുമാണ് അവർക്കുള്ളത്. ആ രണ്ടു സഹോദരിമാരെയും വിവാഹം ചെയ്തു കഴിഞ്ഞു. ഇപ്പോൾ ചികിത്സയ്ക്കായി സാമ്പത്തികമായി ബുദ്ധിമുട്ടുന്ന ആ കുടുംബത്തിന്റെ അവസ്ഥ വളരെ ദയനീയമാണ്. ആ സ്ത്രീയുടെ മുഴുവൻ ചികിത്സയുമായി

ബന്ധപ്പെട്ട് അടിയന്തരമായ ഒരു സാമ്പത്തിക സഹായം ആ കുടുംബത്തിന് നൽകണം. വളരെ ദയനീയമാണ്. മത്സ്യത്തൊഴിലാളി കുടുംബമാണ്. അവരെ സംരക്ഷിക്കാൻ ബഹുമാനപ്പെട്ട ആരോഗ്യ വകുപ്പുമന്ത്രിയുടെ ഭാഗത്തുനിന്ന് ഒരു സഹായം ഉണ്ടാകണമെന്ന് നേരത്തെ തന്നെ നിവേദനം കൊടുത്തിരുന്നു. ബഹുമാനപ്പെട്ട മന്ത്രി സഹായിക്കണമെന്നു ഞാൻ അഭ്യർത്ഥിക്കുകയാണ്.

ശ്രീമതി കെ. കെ. ശൈലജ ടീച്ചർ: സർ, ഈ കാര്യം ബഹുമാനപ്പെട്ട അംഗം ഒരു നിവേദനമായി തന്നിട്ടുണ്ട്. ഇക്കാര്യം പരിശോധിച്ചു വരികയാണ്. അവരുടെ ചികിത്സയ്ക്കും മറ്റു കാര്യങ്ങൾക്കും ആവശ്യമായിട്ടുള്ള നടപടി സ്വീകരിക്കുന്നതിന് ബഹുമാനപ്പെട്ട മുഖ്യമന്ത്രിയുടെകൂടി ശ്രദ്ധയിൽ പെടുത്തിക്കൊണ്ട് ഇക്കാര്യം പരിശോധിച്ചു വരികയാണ്.

ശ്രീ. കെ. എസ്. ശബരീനാഥൻ: സർ, ഇന്ന് ലൈംഗിക പീഡനവും ലൈംഗിക ചൂഷണവും പോലെയെത്തന്നെ സ്ത്രീകൾ ഏറ്റവും കൂടുതൽ അതിക്രമങ്ങൾ നേരിടുന്നത് ഓൺലൈൻ രംഗത്താണ്, സോഷ്യൽ മീഡിയയിലായാലും ഇന്റർനെറ്റിലായാലും. ഏറ്റവും കൂടുതൽ ഫേസ്ബുക്ക് യൂസേഴ്സ് ഉള്ള ഒരു സംസ്ഥാനവും കേരളം തന്നെയാണ്. അപ്പോൾ പലരും, ഇരകളായ പലരും, സാമൂഹിക രംഗത്തുള്ള ആളുകളൊക്കെ വെളിയിൽ വരുന്നുണ്ട്. പക്ഷേ

പറയാതെ തന്നെ ഇതൊക്കെ സഹിച്ചുകൊണ്ടിരിക്കുന്ന 99 ശതമാനം സ്ത്രീകളും കുട്ടികളുമുള്ള ഒരു നാടാണ് കേരളം. അങ്ങനെയുള്ളവർക്കുള്ള ഒരു സൈക്കോളജിക്കൽ ഇംപാക്ട് വളരെ വലുതാണ്. ഇതിനെതിരെ 'നിർഭയ' പോലെത്തന്നെ ഓൺലൈൻ ആയിട്ടുള്ള ഒരു സപ്പോർട്ട് സിസ്റ്റം അങ്ങനെയെന്തെങ്കിലും പദ്ധതികൾ സർക്കാർ പ്ലാൻ ചെയ്യുമോ?

ശ്രീമതി കെ. കെ. ശൈലജ ടീച്ചർ: സർ, ബോധവൽക്കരണം വളരെ

പ്രധാനപ്പെട്ട ഒരു കാര്യമാണ്. അതുസംബന്ധിച്ച കാര്യങ്ങൾ സർക്കാർ ആലോചിച്ചു വരുന്നുണ്ട്. നവമാധ്യമങ്ങളിലൂടെ ഇത്തരം കാര്യങ്ങൾ ബോധവൽക്കരിക്കുന്നതിനും അതുപോലെത്തന്നെ ഓൺലൈൻ ആയിട്ടു വരുന്ന ഇത്തരം അപകടങ്ങളെ ചെറുക്കുന്നതിന് നിലവിലുള്ള നിയമത്തിന്റെ ദുർബലതകളൊക്കെയുണ്ട്. എങ്കിലും അതിന്റെ പരിധിയിൽ ഒതുങ്ങിനിന്നുകൊണ്ടുതന്നെ അതിനെല്ലാം ചെറുക്കുന്നതിനുവേണ്ടി നടപടികൾ സ്വീകരിക്കുകയാണ്.

ശ്രീ. വി. ജോയി: സർ, സ്ത്രീകൾക്കെതിരെയുള്ള

അതിക്രമത്തെപ്പോലെത്തന്നെ കുട്ടികൾക്കെതിരായുള്ള അതിക്രമങ്ങളും കൂടി വരികയാണ്. ഇതിൽ ഏറ്റവും പ്രധാനം സ്വന്തം വീടുകളിൽനിന്നുപോലും

കുട്ടികൾക്ക് അതിക്രമം ഏറ്റുവാങ്ങേണ്ടി വരികയാണ്. എന്റെ മണ്ഡലത്തിൽ കഴിഞ്ഞ 6 മാസമായി ഒരു കുട്ടിയെ സ്വന്തം അമ്മാവൻ പീഡിപ്പിക്കുകയായിരുന്നു. സ്കൂളുകളിൽ കൗൺസിലിംഗ് നടക്കുന്നുണ്ട്. എന്റെ ചോദ്യം, മാസത്തിൽ ഒരിക്കലേങ്കിലും സ്കൂളുകളിൽ കൗൺസിലിംഗ് ഏർപ്പെടുത്താൻ സാധിക്കുമോ എന്നാണ്. എങ്കിൽ ഈ ആറു മാസക്കാലയളവിനുള്ളിൽ തന്നെ, നേരത്തെ പിടിക്കപ്പെടാൻ കഴിയുമായിരുന്നു എന്നുള്ളതാണ്. കൗൺസിലിംഗ് കർശനമായി നടപ്പിലാക്കാനുള്ള നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇത് വളരെ പ്രധാനപ്പെട്ടൊരു

വിഷയമാണ്. വീട്ടിനകത്തു തന്നെയാണ് ഇത്തരത്തിലുള്ള അതിക്രമങ്ങൾ പലപ്പോഴും റിപ്പോർട്ട് ചെയ്യുന്നത്. കുട്ടികളെ പീഡിപ്പിക്കുന്ന സംഭവങ്ങൾ നിരന്തരമായി വന്നുകൊണ്ടിരിക്കുന്നു. കുടുംബാംഗങ്ങളിൽ നിന്നാണ് ഇത്തരം അതിക്രമങ്ങൾ ഉണ്ടാകുന്നതെന്ന് പലപ്പോഴും സ്കൂൾ കൗൺസിലിംഗിന്റെ ഭാഗമായി വെളിപ്പെട്ടിട്ടുണ്ട്. ഇന്ന് സ്കൂളുകളിൽ കൗൺസിലിംഗ് നടക്കുന്നുണ്ട്. 320 സ്കൂൾ കൗൺസിലർമാർക്ക് പരിശീലനം നൽകി, മാസ്റ്റർ ട്രെയിനർമാരെയെല്ലാം നിശ്ചയിച്ച് കൗൺസിലിംഗ് നടത്തുന്നുണ്ട്. പക്ഷേ

അതുമാത്രം മതിയാകില്ല. കുറച്ചുകൂടി വ്യാപകമായി സൂജിനകത്തുള്ള കൗൺസിലിംഗ് പരിപാടി വ്യാപകമാക്കുന്നതിനും ശക്തിപ്പെടുത്തുന്നതിനും ഗവൺമെന്റ് ആലോചിക്കുന്നുണ്ട്.

ക്യാൻസർ സെന്റർ നവീകരണം

(*155) ശ്രീമതി പി. അയിഷാ പോറ്റി:

ശ്രീ. ജോർജ് എം. തോമസ്:

ശ്രീ. സി. കെ. ശശീന്ദ്രൻ: താഴെ കാണുന്ന ചോദ്യങ്ങൾക്ക്

ആരോഗ്യവും സാമൂഹ്യനീതിയും വകുപ്പുമന്ത്രി സദയം മറുപടി നൽകുമോ

(എ) കേരളത്തിൽ അർബുദ രോഗബാധിതരുടെ എണ്ണത്തിലുണ്ടാകുന്ന വർദ്ധനവിന് അനുസൃതമായി ചികിത്സാ സൗകര്യങ്ങൾ വിപുലീകരിക്കാൻ സാധ്യമായിട്ടുണ്ടോ;

(ബി) നിരന്തര ജനകീയ സമ്മർദ്ദത്തെ തുടർന്ന് കൊച്ചിയിൽ ആരംഭിക്കുമെന്ന് പ്രഖ്യാപിച്ച ക്യാൻസർ സെന്ററിന്റെ നിലവിലെ സ്ഥിതി വെളിപ്പെടുത്താമോ;

(സി) തിരുവനന്തപുരം ആർ.സി.സി യുടെ വിപുലീകരണത്തിനായുള്ള ഫണ്ട് വിനിയോഗത്തിൽ മുൻ സർക്കാരിന്റെ ഭാഗത്തു നിന്ന് സമയ

ബന്ധിതമായ നടപടിയുണ്ടായിട്ടുണ്ടോ; ഇല്ലെങ്കിൽ ഈ സർക്കാർ അതിനായി നടപടി സ്വീകരിക്കുമോ;

(ഡി) മലബാർ മേഖലയിലെ ജനങ്ങളുടെ താല്പര്യം കണക്കിലെടുത്ത് മലബാർ ക്യാൻസർ സെന്റർ റീജിയണൽ ക്യാൻസർ സെന്ററായി ഉയർത്താൻ നടപടി സ്വീകരിക്കുമോ?

ആരോഗ്യവും കുടുംബക്ഷേമവും സാമൂഹ്യനീതിയും വകുപ്പുമന്ത്രി (ശ്രീമതി കെ.കെ. ശൈലജ ടീച്ചർ): സർ,

(എ) ഉണ്ട്. തിരുവനന്തപുരം റീജിയണൽ ക്യാൻസർ സെന്റർ, മലബാർ ക്യാൻസർ സെന്റർ, കണ്ണൂർ, 5 സർക്കാർ മെഡിക്കൽ കേളേജുകൾ, എറണാകുളം ജനറൽ ആശുപത്രി എന്നീ സ്ഥാപനങ്ങളിലാണ് സർക്കാർ മേഖലയിൽ ക്യാൻസർ ചികിത്സ ലഭ്യമാകുന്നത്. എല്ലാ ജില്ലയിലേയും ഒരുപ്രധാന ആശുപത്രിയിലെങ്കിലും ക്യാൻസർ ചികിത്സ ഉറപ്പാക്കുന്നതിനുള്ള പദ്ധതി സംസ്ഥാന ആരോഗ്യ വകുപ്പ് നടപ്പിലാക്കി വരുന്നു. അർബുദ രോഗ വിദഗ്ദരുടെ ദൗർലഭ്യം കണക്കിലെടുത്ത് നിലവിലുള്ള ഡോക്ടർമാർക്ക് റീജിയണൽ ക്യാൻസർ സെന്ററുകളിൽ പരിശീലനം നൽകി കീമോതെറാപ്പി ഉൾപ്പെടെയുള്ള ക്യാൻസർ ചികിത്സാ രീതികൾ ഈ സെന്ററുകളിലൂടെ

സൗജന്യമായി നൽകി വരുന്നു. ആർ.സി.സി.-യിൽ ലോകോത്തര നിലവാരത്തിലുള്ള എല്ലാ ക്യാൻസർ ചികിത്സയും രോഗനിർണ്ണയ സൗകര്യങ്ങളും ലഭ്യമാണ്.

(ബി) കേരള സർക്കാരിന്റെ നിയന്ത്രണത്തിൽ കൊച്ചിയിൽ ഒരു ക്യാൻസർ റിസർച്ച് ഇൻസ്റ്റിറ്റ്യൂട്ട് സ്ഥാപിക്കാൻ സർക്കാർ നയപരമായ തീരുമാനമെടുക്കുകയും അതിൻപ്രകാരം 30-02-2014-ലെ ജി.ഒ. (എം.എസ്.) 39/2014/ആ.ക.വ. ഉത്തരവ് പ്രകാരം എറണാകുളം മെഡിക്കൽ കോളേജ് കാമ്പസിൽ ഒരു ക്യാൻസർ സെന്റർ ആരംഭിക്കുന്നതിന് അനുമതി നൽകുകയും ചെയ്തു. 04-09-2015-ലെ ജി.ഒ. (എം.എസ്.) 192/2015/ആ.ക.വ. ഉത്തരവനുസരിച്ചാണ് കൊച്ചി ക്യാൻസർ & റിസർച്ച് സെന്ററിന് ഭരണാനുമതി നൽകിയത്. 3 ഘട്ടങ്ങളിലായാണ് ഈ സംരംഭം വിഭാവന ചെയ്തിട്ടുള്ളത്. ഒന്നാം ഘട്ടമായി ഒ.പി. വകുപ്പും രണ്ടാം ഘട്ടത്തിൽ 150 കിടക്കകളോട് കൂടിയ ആശുപത്രിയും മൂന്നാം ഘട്ടത്തിൽ വീണ്ടും 150 കിടക്കകളോടുകൂടിയ റിസർച്ച് സെന്ററും സ്ഥാപിക്കുന്നതിന് തീരുമാനിക്കുകയുണ്ടായി. പ്രാഥമിക ഘട്ടം എന്ന നിലയിൽ എറണാകുളം മെഡിക്കൽ കോളേജിന്റെ പേവാർഡ് ബ്ലോക്കിനോട് ചേർന്ന് സെൻട്രൽ ബ്ലോക്ക് കെട്ടിടം ഒ.പി. വകുപ്പ് തുടങ്ങുന്നതിനായി കൊച്ചി

ക്യാൻസർ & റിസർച്ച് സെന്ററിന് വിട്ടുനൽകുകയും നവീകരണ പ്രവർത്തനങ്ങൾ നടത്തുന്നതിനായി പി.ഡബ്ല്യു.ഡി.യെ ചുമതലപ്പെടുത്തുകയും ചെയ്തു. പ്രാഥമിക ചെലവുകൾക്കായി 10 കോടി രൂപ അനുവദിക്കുകയും പ്രസ്തുത തുക സ്പെഷ്യൽ ഓഫീസറുടെ അക്കൗണ്ടിലേക്ക് മാറ്റുന്നതിന് അനുമതി നൽകി. അതനുസരിച്ച് തുക കൈമാറിയിട്ടുണ്ട്. 15.10.2015-ൽ എം.ഒ.ഏ. അംഗീകരിച്ചു. 2.7 കോടി രൂപ ഉപയോഗിച്ചു സെൻട്രൽ ബ്ലോക്ക് കെട്ടിടം നവീകരിക്കുന്നതിനും കൂടാതെ ആർ.സി.സി. നോംസ് അനുസരിച്ച് നഴ്സിംഗ് സ്റ്റാഫിനെ നിയമിക്കുന്നതിനും 30.11.2015-ൽ അനുമതി നൽകി ഉത്തരവായി. ഡോക്ടർമാരുടെയും നഴ്സുമാരുടെയും മറ്റും നിയമനം അന്യത്ര സേവനം മുഖേന നടത്തുന്നതിനുള്ള നടപടികളും സർക്കാർ തലത്തിൽ സ്വീകരിച്ചുവരുന്നു. 21-06-2016-ന് സ്പെഷ്യൽ ഓഫീസറായ ശ്രീ. എം.ജി. രാജമാണിക്യം ഐ.എ.എസ്. സൈറ്റ് റിവ്യൂ നടത്തിയിട്ടുള്ളതും ഒ.പി. വിഭാഗം 30 ദിവസത്തിനകം ആരംഭിക്കുന്നതിനായി ബാക്കിയുള്ള ഇലക്ട്രിക്കൽ വർക്കുകൾ യുദ്ധകാലാടിസ്ഥാനത്തിൽ പൂർത്തിയാക്കുന്നുവെന്ന് ഉറപ്പുവരുത്തുവാനും പി.ഡബ്ല്യു.ഡി. അധികൃതരോട് ആവശ്യപ്പെട്ടിട്ടുണ്ട്. ആരോഗ്യവകുപ്പുമന്ത്രി നേരിട്ട് സ്ഥലം സന്ദർശിക്കുകയും പുരോഗതി വിലയിരുത്തുകയും ചെയ്തിട്ടുണ്ട്.

കൊച്ചി ക്യാൻസർ & റിസർച്ച് സെന്ററിന്റെ 02-05-2016-ലെ എക്സിക്യൂട്ടീവ് കമ്മിറ്റി യോഗത്തിന്റെ മിനിറ്റ്സ് പ്രകാരം ടെറിഷ്യറി ക്യാൻസർ സെന്ററിനുവേണ്ടിയുള്ള ഡി.പി.ആർ. അടിയന്തരമായി സർക്കാരിന് ലഭ്യമാക്കുവാൻ സ്പെഷ്യൽ ഓഫീസറോട് ആവശ്യപ്പെട്ടിട്ടുണ്ട്.

(സി) ഉണ്ട്. വിശദാംശങ്ങൾ അനുബന്ധം 1- ആയി ചേർത്തിരിക്കുന്നു.

(ഡി) മലബാർ ക്യാൻസർ സെന്റർ ടെറിഷ്യറി ക്യാൻസർ കെയർ സെന്ററായി ഉയർത്താൻ കേന്ദ്രസർക്കാരിനോട് ആവശ്യപ്പെട്ടിട്ടുണ്ട്.

ശ്രീമതി പി. അയിഷാ പോറ്റി: സർ, ക്യാൻസർ രോഗബാധിതരുടെ എണ്ണം വൻതോതിൽ വർദ്ധിച്ചിട്ടുണ്ടെന്ന് ഇവിടെ സൂചിപ്പിച്ചിട്ടുണ്ട്. ഇത്തരത്തിൽ വൻതോതിൽ കേരളത്തിൽ ക്യാൻസർ രോഗം വർദ്ധിക്കുന്നുണ്ട്. അതോടൊപ്പം ഇത് കണ്ടെത്തുന്നത് അങ്ങേയറ്റത്തെ സ്റ്റേജിൽ എത്തിയതിനുശേഷമാണ്. അതുതന്നെ കുടുംബങ്ങളെ വലിയ ദുരിതത്തിലേക്ക് ആഴ്ത്തും, രക്ഷിക്കാൻ പറ്റാത്ത അവസ്ഥയാകും. ഈ സാഹചര്യത്തിൽ ഗവൺമെന്റ് മുൻകൈയെടുത്തുകൊണ്ട് എല്ലാ സ്ഥലത്തും ഒരു ആറ് മാസത്തിലൊരിക്കലെങ്കിലും ജനങ്ങൾക്ക് ക്യാൻസർ നിർണ്ണയ ക്യാമ്പ്, സാധാരണക്കാർക്കും പാവപ്പെട്ടവർക്കുമെല്ലാം പങ്കെടുക്കാൻ കഴിയുന്ന

തരത്തിൽ മുൻകൂട്ടി കണ്ടെത്താൻ സാധിക്കുന്ന തരത്തിലുള്ള ക്യാൻസർ നിർണ്ണയ ക്യാമ്പ് സംഘടിപ്പിക്കുവാൻ നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇക്കാര്യം ഇപ്പോൾതന്നെ ഗവൺമെന്റ് ആലോചിച്ചിട്ടുണ്ട്. Early intervention, വളരെ പെട്ടെന്നുതന്നെ മനസ്സിലാക്കുക എന്നുള്ളതാണ് പ്രാധാന്യമായിട്ടുള്ളത്. ഇത്തരത്തിൽ മുൻകൂട്ടി കണ്ടെത്തുന്നതിനുള്ള ക്യാമ്പുകൾ വ്യാപകമായി നടത്തുന്നതിന് സർക്കാർ ആലോചിക്കുന്നുണ്ട്.

ശ്രീമതി പി. അയിഷാ പോറ്റി: സർ, അതുപോലെ തന്നെ ആശുപത്രികളിലേക്കെല്ലാം ഈ രോഗത്തിന്റെ ചികിത്സ വ്യാപിപ്പിക്കുമെന്ന് അങ്ങ് പറഞ്ഞിട്ടുണ്ട്. താലൂക്ക് ആശുപത്രികളിലെങ്കിലും അതിന്റെ സെന്ററുകൾ തുടങ്ങാനുള്ള നടപടികൾ സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, ഇപ്പോൾ സർക്കാരിന്റെ നയം പ്രഖ്യാപിച്ചിട്ടുണ്ട്. അതിന്റെ ഭാഗമായി ജില്ലാ ആശുപത്രികളെ സൂപ്പർ സ്പെഷ്യാലിറ്റി സൗകര്യങ്ങളുള്ള ആശുപത്രിയായി മാറ്റുന്നതോടൊപ്പം ക്യാൻസർ ചികിത്സയ്ക്കുള്ള സൗകര്യങ്ങൾ ജില്ലാ ആശുപത്രികളിലും വ്യാപകമാക്കുന്നതാണ്. നിലവിലുള്ള ക്യാൻസർ ആശുപത്രികളുടെ പ്രവർത്തനം കൂടുതൽ

ശക്തമാക്കുന്നതാണ്. തുടർന്ന് താലൂക്ക് ആശുപത്രികളിലും ക്യാൻസർ രോഗനിർണ്ണയത്തിനും ചികിത്സയ്ക്കുമുള്ള സൗകര്യങ്ങൾ വ്യാപകമാക്കാൻ സർക്കാർ ശ്രമിക്കുന്നതാണ്.

ശ്രീ. ജോർജ് എം. തോമസ്: സർ, ക്യാൻസർ രോഗ ചികിത്സയ്ക്ക് വേണ്ടി വരുന്ന മരുന്നിന് വലിയ തോതിൽ വില വർദ്ധിച്ചിരിക്കുകയാണ്. വില നിയന്ത്രിക്കുന്നതിനും സാധാരണക്കാർക്ക് മരുന്ന് കുറഞ്ഞ വിലയ്ക്ക് ലഭ്യമാക്കുന്നതിനും നടപടി സ്വീകരിക്കുമോ എന്നുള്ളതാണ് എന്റെ ചോദ്യം?

ശ്രീമതി കെ. കെ. ശൈലജ ടീച്ചർ: സർ, ഇപ്പോൾത്തന്നെ ഈ മേഖലയിൽ ചില പദ്ധതികളുണ്ട്. ക്യാൻസർ ചികിത്സയ്ക്ക് കുട്ടികൾക്ക് സൗജന്യ ചികിത്സ പ്രഖ്യാപിച്ചിട്ടുണ്ട്. അതുപോലെത്തന്നെ ബി. പി. എൽ. കുടുംബത്തിൽപ്പെട്ട ആളുകൾക്ക് സൗജന്യ ചികിത്സ പ്രഖ്യാപിച്ചിട്ടുണ്ട്. അതോടൊപ്പംതന്നെ ക്യാൻസർ ചികിത്സാ ചെലവ് ഭാരിച്ച വരുന്നത് സർക്കാരിന്റെ ശ്രദ്ധയിൽപ്പെടുത്തും. അത് പരിഹരിക്കുന്നതിന് ഗവൺമെന്റ് നടപടികൾ ആലോചിക്കുന്നുണ്ട്.

ശ്രീ. സി. കെ. ശശീന്ദ്രൻ: സർ, വയനാട്ടിൽ അംബേദ്കർ ട്രൈബൽ ആശുപത്രിയിലാണ് ക്യാൻസർ ചികിത്സാ കേന്ദ്രമായി പ്രഖ്യാപിച്ചിട്ടുള്ളത്.

അവിടെ ആവശ്യമായ ഡോക്യൂമന്റേഷൻ മറ്റു സംവിധാനങ്ങളോ ഒന്നും ഒരക്കിയിട്ടില്ല. ഇത് ഒരക്കാൻ അടിയന്തരമായ നടപടി സ്വീകരിക്കുമോ?

ശ്രീമതി കെ. കെ. ശൈലജ ടീച്ചർ: സർ, സംസ്ഥാനത്ത് മിക്കവാറും

ആശുപത്രികളിലിപ്പോൾ ആവശ്യമായ സ്പെഷ്യലിസ്റ്റ് ഡോക്ടർമാരുടെ അഭാവമുണ്ട്. ഡോക്ടർമാരുടെതന്നെ അഭാവമുണ്ട്. അത് പരിഹരിക്കാൻ അടിയന്തര നടപടികളാണ് ഈ സർക്കാർ സ്വീകരിച്ചു വരുന്നത്. പി. എസ്. സി. ലിസ്റ്റിൽനിന്നും നിയമനം നടത്താൻ ശ്രമിച്ചു വരികയാണ്. കുറേക്കൂടി ഫലം കണ്ടുതുടങ്ങിയിട്ടുണ്ട്. അതോടൊപ്പംതന്നെ സ്പെഷ്യലൈസ്ഡ് ആയിട്ടുള്ള ഡോക്ടർമാരെ കിട്ടുന്നതിനുള്ള പ്രയാസം ഇപ്പോൾ വന്നിട്ടുണ്ട്. അതു പരിഹരിക്കുന്നതിനും പ്രായോഗികമായിട്ടുള്ള ചില നടപടികൾ സർക്കാർ സ്വീകരിച്ചു വന്നിട്ടുണ്ട്. ഓങ്കോളജിസ്റ്റുകളേയും അതുപോലെ ക്യാൻസർ ചികിത്സയ്ക്ക് ആവശ്യമായിട്ടുള്ള മറ്റ് ടെക്നോളജിയിൽ വിദഗ്ദ്ധരായിട്ടുള്ള ആളുകളേയും നിശ്ചയിക്കുന്നതിനുള്ള നടപടികൾ സർക്കാർ ആരംഭിച്ചിട്ടുണ്ട്. അതിൽ ഫലം കാണുമെന്നതാണ് സർക്കാരിന്റെ വിശ്വാസം.

ശ്രീ. ഐ. സി. ബാലകൃഷ്ണൻ: സർ, വയനാട് ജില്ലയിൽ 2003-04

വർഷങ്ങളിൽ ആരോഗ്യ വകുപ്പ് ഒരു സർവ്വേ നടത്തിയപ്പോൾ സംസ്ഥാനത്ത്

ഏറ്റവും കൂടുതൽ ക്യാൻസർ രോഗികളെ കണ്ടെത്തിയൊരു ജില്ലയാണ് വയനാട്. മലബാർ ക്യാൻസർ സെന്ററിലും ആർ. സി. സി. യിലുമാണ് ഇവർ ട്രീറ്റ്മെന്റിന് ആവശ്യമായ സംവിധാനങ്ങൾ ചെയ്യുന്നത്. ഇവർക്ക് ആവശ്യമായ ചികിത്സ കിട്ടുന്നതിനുവേണ്ടി ഒരു സ്ഥിരം സംവിധാനം വയനാട് ജില്ലയിൽ സ്ഥാപിക്കാൻ കഴിയുമോ എന്നുള്ളതാണ് എന്റെ ചോദ്യം?

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട അംഗം ശ്രീ. എ.

കെ. ശശീന്ദ്രൻ നേരത്തെ പറഞ്ഞപ്പോൾ അതുന്നെയാണ് പറഞ്ഞത്. വയനാട് ജില്ലയിൽ ക്യാൻസർ ചികിത്സയ്ക്കുവശ്യമായ സാധ്യമായിട്ടുള്ള എല്ലാ സൗകര്യങ്ങളും ലഭ്യമാക്കാൻ സർക്കാർ ശ്രമിക്കുന്നതാണ്.

ശ്രീ. ജോൺ ഫെർണാണ്ടസ്: സർ, കൊച്ചിയിൽ പ്രഖ്യാപിച്ചിട്ടുള്ള

ക്യാൻസർ സെന്ററിന്റെ പൂർണ്ണാർത്ഥത്തിലുള്ള പ്രവർത്തനം അടിയന്തരമായി നടപ്പിലാക്കാൻ ബഹുമാനപ്പെട്ട മന്ത്രി ഇടപെട്ടിട്ടുണ്ട്. ആവശ്യമായ ഡോക്ടർമാരെടക്കം നിയമിച്ചുകൊണ്ട് പൂർണ്ണാർത്ഥത്തിൽ എന്ന് ആരംഭിക്കാൻ കഴിയുമെന്നു പറയാമോ?

ശ്രീമതി കെ. കെ. ശൈലജ ടീച്ചർ: സർ, കൊച്ചിയിൽ മെഡിക്കൽ

കോളേജിനുവേണ്ടി കണ്ടിരുന്ന കെട്ടിടത്തിന്റെ ഭാഗമായുള്ളൊരു പേവാർഡ്

ക്യാൻസർ ആശുപത്രിയായി മാറ്റുന്നതിനുള്ളൊരു ശ്രമമാണ് നടന്നത്. ഞാനവിടെ ചെന്നിരുന്നു. വളരെ പ്രാഥമികാവസ്ഥയിലാണ് ആ കെട്ടിടം. ഒരു ക്യാൻസർ ആശുപത്രിയായി മാറ്റാനുള്ള സംവിധാനമെന്നും അവിടെ ഉണ്ടായിട്ടില്ല. ഇത് ജനങ്ങൾക്ക് വളരെ അത്യാവശ്യമായിട്ടുള്ളൊരു കാര്യമാണ്. അവിടെനിന്ന് അതിനാവശ്യമായ ഡീറ്റെയിൽഡ് പ്രോജക്ട് റിപ്പോർട്ട് സമർപ്പിക്കാൻ പറഞ്ഞിട്ടുണ്ട്. സർക്കാർ ഇക്കാര്യവുമായി മുന്നോട്ടു പോവുകയാണ്. കഴിയാവുന്നത്ര നേരത്തെ തന്നെ ഈ ക്യാൻസർ ആശുപത്രിയുടെ പ്രവർത്തനം യാഥാർത്ഥ്യമാക്കാൻ ഈ സർക്കാർ ശ്രമിക്കുന്നതാണ്.

(ചോദ്യോത്തരസമയം കഴിഞ്ഞു)